

عَلَامَةٌ


اقبال

بھوپال

میں



سیفہ کالج بھوپال



# علامہ اقبال

کھوپال میں



**LIBRARY**  
**Anjuman Taragqi Urdu (Hindi)**

عبدالقوی و سنوی

شعبہ اردو

سیفیہ کالج بھوپال

۱۹۱۵ء  
۱۲۴  
۷۸۲  
۷۷۰۷

۶۱۹۶۷

علوی پریس بھوپال

ایک روپیہ پچیس پیسے

سرورق مینا پریس بھوپال

۱۹۵۴  
۱۵۴—۵:۱

فخر و بھائی

کے

نام

جن کے بارے میں کہا جاتا ہے

”نرم درم گفتگو گرم درم جستجو“

|


عبد القوی و سنوی

# نگاہ

(علامہ اقبال نے یہ نظم "ریاض منزل" بھوپال میں تحریر کی ہے)

بہار و قافلہ لالہ ہائے صحرائی  
شبابِ مستی و ذوق و سرور و رعنائی!  
اندھیری رات میں یہ چشکیں ستاروں کی  
یہ مگر! یہ فلکِ نیلگیوں کی پہنائی!  
سفرِ عروسِ قمر کا عماری شب میں  
طلوعِ مہر و سکوتِ پہرِ مینائی!  
نگاہ ہو تو بہائے نظارہ کچھ بھی نہیں  
کہ بیچتی نہیں فطرتِ جمال و زیبائی!

---



علامہ اقبال  
(بشکرہ جناب عبدالحکیم انصاری آرٹسٹ - بھوپال)

زندگی کے آخری عہد میں مرحوم (علامہ اقبال) کا تو سب  
 دربارِ بھوپال سے ہو گیا تھا۔ اس تعلق کے پیدا کرنے میں سر  
 بیدر اس مسعود مرحوم کی کوششوں کو بڑا دخل تھا۔ اقبال کو  
 جن وقتوں کا سامنا تھا اب اس سے نجات ہو گئی تھی۔ دورِ آخر کی  
 بعض مشہور تنظیمیں مرحوم نے بھوپال ہی میں لکھیں۔ بھوپال کا تنہا  
 یہ کارنامہ میرے نزدیک ان کارناموں میں سے ہے جن کو آئندہ  
 آنے والی نسلیں کبھی فراموش نہ کر سکیں گی۔ اگر افراد کی مانند ارون  
 کی بھی کوئی معاد ہے تو اسی ایک نیک کام کے صلے میں بھوپال کی  
 نجاتِ آخری تہمتیں ہیں۔ اقبال کو غمِ روزگار سے نجات دلانا  
 میرے نزدیک بہت بڑی سعادت ہے۔ چنانچہ اقبال کے  
 بعض عقیدتمند سر اس مسعود مرحوم اور نواب محمد حمید اللہ خاں  
 بالقابہ کی اس فرض شناسی اور علم دوستی کو ان عزیز و گرامی  
 ہستیوں کی اور بہت سی منزلتوں پر ترجیح دیتے ہیں۔

(رشید احمد صدیقی، گنجانے کے گمانیہ)



یہ سلسلہ ۱۹۳۸ء کی بات ہے جب میں عمر کی اُس منزل میں تھا جہاں طفلی کی معصومیت کبھی تھیر کبھی تفکر اور کبھی تجسس سے ہمکنار ہوتی ہے۔ دنیا اس قدر محدود نظر آتی ہے جتنا گاؤں یا محلہ اور اس کی آبادی اتنی مختصر جتنی گاؤں والوں کی۔ محبت، پیار اور حاجت روائی کرنے والی شخصیت ماں کی، سب سے بارعب اور پُر وقار شخصیت باپ کی اور سب سے زیادہ پرہیزگار شخصیت استاد کی ہوتی ہے۔ گاؤں کے مدرسہ "انجمن اصلاح و سنہ" میں میرا داخلہ کر دیا گیا تھا۔ روز کا دستور تھا صبح سویرے اٹھنا اور ناشتہ سے فارغ ہو کر مدرسہ کی راہ لینا۔ پڑھائی ہو یا نہ ہو، طبیعت مدرسہ جانے کے لئے کبھی ماٹل نظر آتی اور کبھی بیزار۔

مدرسہ جب کھلتا تو سب سے پہلے مولوی علی حسن صاحب کی گرج دار آواز کانوں میں گونجتی۔ ہم لوگ خاموشی کے ساتھ کھڑے ہو جاتے اور پھر چند طلبہ علامہ اقبال کا ترانہ "سارے جہاں سے اچھا ہندوستان ہمارا" بڑے جوش و خروش کے ساتھ گاتے اور تمام مدرسہ کے طلبہ ان کی آواز سے آواز ملاتے۔ میری زندگی میں یہ پہلی نظم تھی جسے ہر روز لہک لہک کر گانے کا موقع ملتا تھا اور یہی وہ نظم تھی جس نے رفتہ رفتہ وطن کی عظمت کا احساس پیدا کیا اور دنیا والوں کے سامنے سر بلندی کا جذبہ بیدار کیا۔

پھر ایک صبح ایسی آئی جسے میں اب تک بھلا نہ سکا۔ ہم اپنے ساتھیوں کے ساتھ مدرسہ پہنچے تو ہمارے اساتذہ مغموم صورت بنائے کھڑے تھے۔ اس دن گھنٹہ بجنے کے بعد ترانہ نہیں گایا بلکہ ہمیں یہ خبر سنائی گئی کہ علامہ اقبال کا انتقال ہو گیا۔ وہی اقبال جس کا ترانہ ہر روز صبح

کے وقت ہم بڑے جوش و خروش سے گاتے تھے۔ پھر چھٹی کا اعلان ہوا اور ہم لوگ خوش خوش گھر چل دیے۔ مجھے یاد نہیں پڑتا کہ اس وقت ہم لوگوں کو اقبال کی موت پر کچھ رنج بھی ہوا یا نہیں لیکن خیال ضرور آتا ہے کہ پہلی بار احساس غم ضرور پیدا ہوا تھا۔ شاید اساتذہ کو ملول اور رنجیدہ خاطر دیکھ کر ایسا ہوا ہو لیکن جب گھر پہنچا تو بزرگوں میں بھی علامہ اقبال کی رحلت کا ذکر ہو رہا تھا جس کی وجہ سے یہ احساس ضرور دل میں پیدا ہوا کہ ہمارا کوئی عزیز ہم سے کچھ گیا ہے یا کوئی انمول یاپای چیز ہم سے چھین لی گئی ہے۔

بات آئی اور گئی پھر ہم لوگ روزانہ مدرسہ جلتے اور آتے رہے لیکن مجھے خیال نہیں ہے کہ کبھی بھولے سے ہم لوگوں نے اقبال کو یاد کیا ہو اور کرتا بھی کیسے۔ ہمارا ذہن و دماغ ایسے بلند انسان کو سمجھنے کے لائق کب تھا۔ اس لئے ہم ایسے عظیم سانحہ اور گرانمایہ شخصیت کے کھوجانے سے متاثر نہیں ہوئے۔

۱۹۲۰ء میں تعلیم حاصل کرنے کھرگپور (منگال) چلا گیا۔ جب ۱۹۲۱ء کے دسمبر کی تعطیل گزارنے وطن پہنچا اور چھٹی ختم ہونے کو آئی تو معلوم ہوا کہ کھرگپور میں جاپانیوں کی بیماری کا خطرہ ہے چنانچہ وہاں جانے کے بجائے رانچی بھجوا گیا۔ یہیں اقبال کے مجموعہ کلام "بانگ درا" کے دیکھنے کا اتفاق ہوا۔ ویسے یہ بات بالکل درست ہے کہ میری عمر کے اعتبار سے یہ کتاب یقیناً ایسی نہ تھی جسے ہم پڑھتے یا پڑھنے کا شوق رکھتے لیکن میرے دوست رکن الدین کو اس کتاب کی نظیں "شکوہ" اور "جواب شکوہ" بہت پسند تھیں۔ انھیں ان نظموں کا پس منظر بھی بہت کچھ معلوم تھا۔ انھیں کی وجہ سے اقبال کی ان دونوں نظموں سے مجھے بھی دلچسپی پیدا ہوئی اور ان نظموں کے مختلف بند بغیر سمجھے ہوئے زبانی یاد کر لئے۔ یہیں اقبال کی شاعری سے میری دوسری بار شناسائی ہوئی۔

جب میں تعلیم سے فراغت پا کر فروری ۱۹۶۱ء میں بھوپال آیا تو اس وقت تک اقبال کو مختلف پہلوؤں سے مطالعہ کر چکا تھا اور ان کی عظمت کا معترف اور شاعری کا دلدادہ ہو چکا تھا۔

ان کے انکار خیالات اور تصورات دل کے مختلف گوشوں پر اپنا سکہ جما چکے تھے۔ یہاں اقبال کے عاشق اور ان کے دیوانے ان کی آمد کا تذکرہ بڑی دلچسپی سے کرتے نظر آئے۔ میں نے ایسے لوگوں کی آنکھوں میں اس تذکرے کے ساتھ خوشی کی چمک، چہروں پر مسرت کی دمک اور دلوں میں فخر کے جذبات محسوس کئے لیکن مجھے یہ پتا نہ چل سکا کہ وہ یہاں کب آئے؟ کیوں آئے؟ اور نواب صاحب بھوپال سے ان کے کس قسم کے تعلقات تھے؟ اور سر اس مسعود نے دوستی کا حق کس طرح ادا کیا؟ اس قسم کے خیالات ہمیشہ دل میں چٹکیاں لیتے رہے۔ یہاں کے لوگوں سے دوبارہ معلومات فراہم کرنے کی کوشش کی لیکن جلد ہی مایوس ہونا پڑا۔ اس لئے کہ اس دور کے ان لوگوں میں سے جو علامہ سے قریب رہے تھے بہت کم موجود ہیں باقی یا تو بھوپال چھوڑ چکے ہیں یا ملک عدم کی راہ لے چکے ہیں، لیکن میں نے ہمت نہیں ہاری اور باوجود نامساعد حالات کے کوشش جاری رکھی۔

علامہ اقبال سے ملنے والوں میں خاص طور سے ممنون حسن خاں صاحب کا نام لیا گیا۔ موصوف اس زمانہ میں سر اس مسعود کے سکرٹری تھے اور علامہ اقبال کی دیکھ ریکھ کا کام انجام دے رہے تھے۔ خان صاحب علامہ اقبال کے شہدائیوں میں سے ہیں اور اس دور کا تذکرہ بڑی دلچسپی سے کرتے ہیں۔ ان سے علامہ اقبال اور بھوپال کے تعلق سے متعلق معلومات فراہم کرنے کی کوشش کی اور انھوں نے بہت حد تک میری رہنمائی، ہمت افزائی اور بڑی مدد کی۔ ان کے علاوہ عبدالحمید انصاری صاحب، اقبال حسین خاں صاحب، حکیم قمر الحسن صاحب، زبیر احمد صدیقی صاحب، یوسف قیصر صاحب اور اختر سعید خاں صاحب سے اس سلسلے میں کافی تعاون ملا۔ دراصل ان صاحبان کی دلچسپیوں نے ہی اس کام کو اس منزل تک پہنچانے میں میری ہمت افزائی کی۔

سرزمین بھوپال کی یہ خصوصیت ہے کہ یہاں ہر زمانے اور ہر دور میں ملک کے باکمالوں کی قدر ہوتی رہی ہے۔ شاید اس سرزمین کی مردم شناسی اور قدر افزائی ہی کی وجہ سے اہل علم حضرات کی آمد کا سلسلہ یہاں جاری رہا۔ چنانچہ سید ظہیر الدین دہلوی، مرزا شافل دہلوی، اسلم جیراچوری، ذاکر حسین ثاقب لکھنوی، احسن اللہ خاں ثاقب ہدایونی، احمد علی شوق قدوائی، کلب احمد مانی جالسی، مضطر خیر آبادی، ڈاکٹر عبدالرحمن بجنوری، افتخار عالم مارہروی، عبدالرزاق البراکہ، سر راس مسعود امین زبیری، نیاز فتحپوری، جگر مراد آبادی، علامہ سید سلیمان ندوی اور علامہ محوی صدیقی لکھنوی ایسے ہی لوگوں میں سے ہیں جن کا قیام مختلف وقتوں میں یہاں رہا۔ ان میں زیادہ تر لوگ بغرض ملازمت یہاں آئے تھے۔ البتہ جگر مراد آبادی اور ثاقب وغیرہ کا تعلق ملازمت کی وجہ سے نہ تھا۔ بلکہ نواب صاحب یا یہاں کے لوگوں کی کشش تھی جو بار بار انھیں یہاں کھینچ لاتی تھی۔ ان میں چند نے تو بھوپال کو اپنا وطن ثانی بھی بنالیا۔

لیکن ہم دیکھتے ہیں کہ علامہ اقبال کا تعلق بھوپال سے کچھ اور تھا۔ وہ نواب صاحب کے نذران ادران کے سیاسی شعور کے مداح تھے۔ دراصل نواب صاحب ہندوستانی سیاست سے بڑی دلچسپی رکھتے تھے اور اس کی پچیدگیوں سے باخبر رہتے تھے۔ ویسے بیرون بھوپال سیاست سے ہٹ کر سماجی اور تعلیمی کارناموں سے بھی گہرا تعلق رکھتے تھے۔ سماجی اور تعلیمی کاموں کے لگاؤ کی وجہ سے دیدہ وریلوگوں میں قدر کی نگاہ سے دیکھے جاتے تھے۔ اس طرح ہندوستان میں ان کے مداحوں کا حلقہ وسیع تھا۔ علامہ اقبال بھی نواب صاحب کے مداحوں میں سے تھے لیکن یہ پتہ نہ چل سکا کہ نواب صاحب سے ان کا تعلق کب پیدا ہوا اور کونسی چیز اس تعلق کا باعث بنی۔ البتہ علامہ اقبال کے ایک خط بنام غلام نیرنگ بھیک مرحوم سے پتہ چلتا ہے کہ ۱۹۲۷ء سے قبل ہی وہ نواب صاحب سے تعلق رکھتے تھے۔ چنانچہ وہ ایک چند کے سلسلے میں نواب صاحب سے مدد کا یقین رکھتے تھے۔ وہ لکھتے ہیں:

" لاہور ۲۴ جنوری ۱۹۲۷ء

..... " اگر کچھ کمی چندے میں رہ گئی تو دانی بھوپال سے

مدد کی التجا بہتر ہوگا ".....

اسی تعلق کی بنا پر وہ اکثر بھوپال بھی تشریف لاتے تھے اور نواب صاحب کی سیاسی سوچ بوجھ کی وجہ سے ان سے مشورے بھی لیا کرتے تھے۔

دراصل ہندوستانی سیاست کا رنگ دیکھ کر علامہ اقبال آہستہ آہستہ سیاست میں ذخیل ہو گئے تھے اور پھر رفتہ رفتہ ہندوستانی مسلمانوں کی سیاسی رہنمائی بھی اختیار کر لی تھی چنانچہ سیاست سے ان کا اس قدر گہرا لگاؤ ہو گیا تھا کہ جب دوسری گول میز کانفرنس ستمبر ۱۹۳۱ء میں منعقد ہوئی تو اس میں علامہ اقبال بھی شریک ہوئے۔ اس کانفرنس میں ان کے ساتھ غلام رسول مہر بھی تھے۔ غلام رسول مہر سیاسی شعور رکھنے کے علاوہ اس کانفرنس میں علامہ کے ساتھ اس لئے بھی ہوئے تھے کہ ان کی وجہ سے انھیں مدد ملے گی۔

نواب حمید اللہ خاں اپنے سیاسی افکار کی وجہ سے اس زمانے میں بڑی نمایاں حیثیت کے مالک تھے۔ اس لئے علامہ اقبال نے کانفرنس میں شریک ہونے سے پہلے نواب صاحب سے ملنا مناسب سمجھا۔ چنانچہ ۷ مئی ۱۹۳۱ء کو نذیر نیازی صاحب کو اسی سلسلے میں تحریر کرتے ہیں:

..... میں پرسوں بھوپال جا رہا ہوں۔ دو چار روز وہاں قیام رہے گا۔ اگر قومی سرمایہ

مسلمان جمع کر سکیں تو میرا اندازہ ہے کہ مسلمانوں میں ہندوؤں کی نسبت زیادہ

مادہ قربانی اور اپنے حقوق کے لئے ایجیٹیشن کرنے کی جرأت و ہمت موجود ہے۔

..... علامہ اقبال سیاسی گفتگو کے سلسلے میں تشریف لارہے تھے تاکہ نواب صاحب سے کانفرنس

کے سلسلے میں تبادلہ خیال ہو جائے۔ چنانچہ نذیر نیازی لکھتے ہیں کہ " حضرت علامہ (اقبال) بھوپال

.....

جارہے تھے اور تقریب وہی سیاسی گفت و شنید

علامہ اقبال کا قیام بھوپال میں زیادہ نہیں رہا وہ ۹ مئی کو بھوپال کے لئے روانہ ہوئے تھے اور ۱۴ مئی کی صبح کولاہور واپس پہنچ گئے تھے۔ ان کے ۱۴ مئی ۱۹۳۱ء کے مکتوب بنام مولوی محمد صالح صاحب اس سفر کا مختصر حال معلوم ہوتا ہے۔ لکھتے ہیں:

”میں ابھی صبح بھوپال سے واپس آیا ریاست بھوپال میں بھی نواب صاحب بھوپال کی دعوت پر اسی مطلب کے واسطے گیا تھا کہ مسلمانوں کے سیاسی اختلافات رفع کرنے کی کوشش کر کے ان کو ایک مرکز پر متحد کیا جائے۔ معاملہ امید افزا ہے مگر افسوس ہے کہ چونکہ ہر روز قریب دو بجے رات تک کام کرنا اور جاگنا پڑا میں وہیں بیمار ہو گیا۔ آج صبح واپس آیا ہوں“

جناب اقبال حسین خاں صاحب جو اس زمانہ میں بی۔ اے کرنے کے بعد نواب صاحب کے ساتھ رہتے تھے بیان کرتے ہیں علامہ اقبال نواب صاحب سے بات چیت کرنے کے بعد جب کمرے سے باہر آئے تو تھکے ہوئے تھے اور ان کے چہرے کے نقوش سے ایسا محسوس ہو رہا تھا کہ کسی اہم مسئلہ پر گفتگو ہوئی ہے۔

اس سفر میں علامہ کا قیام ”راحت منزل“ میں تھا، جہاں کھانے کے کمرے میں علامہ اقبال سے ان کی تھوڑی بات چیت ہوئی۔ علامہ اقبال نے دریافت کیا کہ کیا آپ شعر و شاعری سے بھی دلچسپی رکھتے ہیں۔ اقبال حسین خاں صاحب نے جواب دیا کہ شعر و شاعری سے زیادہ تعلق تو نہیں ہے البتہ گاہے گاہے شعر کہہ لیتا ہوں۔ چنانچہ علامہ نے سنانے کی فرمائش کی۔ جب خان صاحب نے اپنی غزل سنانی تو علامہ نے پسند فرمایا۔ البتہ مطلع میں اصلاح کر دی۔ اصلاح شدہ شعر خان صاحب کو اس قدر پسند آیا کہ انھوں نے اپنا مطلع نکال دیا اور اب تو انھیں اپنا شعر یاد بھی نہیں۔

پوری غزل حسب ذیل ہے :

نگاہ ہے پردہ سوز میری نقاب کیسا حجاب کیسا  
 تمھاری ان پردہ بندیوں کا ملا ہے تم کو جو اب کیسا  
 نکل گئیں کیوں یہ بہکی باتیں قدم سرے کیسے لڑ کھڑائے  
 نسیم کوچہ سے کس کے آئی ہبک رہا ہے گلاب کیسا  
 کسی کی مست آنکھڑیوں میں زاہد جھلک تلمطف کی میں نے پائی  
 تجھے مبارک تری نصیحت میری خطا کا حساب کیسا  
 تلاش میں اُن کی کھو گیا میں تو دل میں میرے سما گئے وہ  
 پھر اب کہو تو بلاؤں کس کو پکاروں کس کو خطاب کیسا  
 ہر ایک ذرہ دمک رہا ہے ہر اک نضایں ہے دلربائی  
 یہ سائے کون دمکاں پہ چھایا ہے تیرا رنگیں شباب کیسا  
 کبھی ازل میں کسی نے چھیڑا تھا میرے تارِ نفس کو ہدم  
 مگر ابھی تک نضایں ہر سو یہ بج رہا ہے رباب کیسا  
 وہ تم کو اقبال خواب میں جب گلے سے اپنے لگا گئے ہیں  
 وہ خواب ہے زندگی کا حاصل بھلا بتاؤ وہ خواب کیسا

علامہ اقبال کئی سال سے درد گردہ کے مرض میں مبتلا تھے۔ یہ لکھیف ۱۹۲۸ء میں شروع ہوئی تھی۔ سید نذیر نیازی کی مدد اور مشورے سے حکیم نابینا عبد الوہاب انصاری دہلوی کا علاج شروع ہوا۔ ادراکانی فائدہ ہوا۔ چنانچہ ۱۹۳۴ء میں جب علامہ اقبال یکایک علیل ہوئے اور شروع میں انگریزی دوائیں استعمال کی گئیں تو کوئی فائدہ نہیں ہوا، جس کے سبب علامہ افسردہ خاطر اور پریشان نظر آنے لگے۔

بیماری کی ابتداء اس طرح ہوئی تھی کہ علامہ عید کی نماز پڑھنے (۱۰ جنوری ۱۹۳۲ء) چودھری محمد حسین، جاوید اقبال اور اپنے ملازم علی بخش کے ساتھ شاہی مسجد گئے۔ موسم سرما کا تھا۔ اس دن خاص طور سے ٹھنڈک میں کافی اضافہ ہو گیا تھا۔ علامہ صرف شلوار اور کوٹ زیب تن کئے ہوئے تھے۔ مسجد میں کافی دور تک ننگے پاؤں بھی چلنا پڑا تھا۔ مسجد سے واپسی پر وہی اور سوئیاں کھائیں جس کا نتیجہ یہ ہوا کہ عید کے دوسرے ہی دن سخت نزلے کی شکایت ہو گئی۔ نزلے کا علاج ہوا، لیکن فائدہ کچھ بھی نہیں ہوا۔ کچھ دنوں بعد کھانسی کی تکلیف ختم ہو گئی لیکن گلابیٹھ گیا۔ آواز اس قدر بیٹھ گئی تھی کہ وہ بات چیت کرتے تو معلوم ہوتا کہ کوئی سرگوشیاں کرتا ہو۔ (نذیر نیازی - علامہ اقبال کی آخری علالت)۔ آخر حکیم نابینا کا علاج شروع ہوا اور کافی فائدہ ہوا۔ اگرچہ آواز کی خرابی میں کوئی کمی پیدا نہیں ہوئی۔ نذیر نیازی صاحب تحریر کرتے ہیں :

اس طرح ۱۹۳۲ء بخیر خوبی گزر گیا۔ ۱۸ دسمبر کو جب حضرت علامہ علی گڑھ جاتے ہوئے دہلی سے گزرے اور میں اسٹیشن پر ان کی خدمت میں حاضر ہوا تو ان کی صحت کہیں سے کہیں پہنچ چکی تھی۔ واپسی پر انھوں نے حکیم صاحب سے ملاقات فرمائی۔ انھوں نے نبض دیکھ کر ہر طرح سے اطمینان کا اظہار کیا اور معمولی پڑھنا اور دوائیں جاری رکھنے کی ہدایت کی

سر سید احمد کے پوتے سر اس مسعود اسی زمانے میں بھوپال میں وزیر تعلیم تھے۔ علامہ اقبال سے وہ بے انتہا عقیدت اور محبت رکھتے تھے۔ علامہ اقبال اور سر اس کے اس تعلق کی وجہ مصنف "روزگار فقیر" یہ بتاتے ہیں کہ

"چونکہ سر اس مسعود ایک علمی خاندان کے چشم و چراغ تھے اس لئے ڈاکٹر محمد اقبال کے وہ غائبانہ مذاہل میں تھے اور ان کی ذات سے بڑی دلچسپی



” رکھتے تھے۔ مگر ڈاکٹر صاحب سے ان کی دوستی کا آغاز غالباً حیدرآباد کن سے

۱۹۱۶ - (۱۲ جنوری ۱۹۲۹) ڈاکٹر صاحب جب علی گڑھ تشریف لے گئے

تو سر راس مسعود سے تفصیلی ملاقات ہوئی۔“

چنانچہ علامہ اقبال کی علالت کی خبر سن کر وہ بیحد متفکر ہوئے۔ ان کی یہ دلی خواہش

تھی کہ علامہ اقبال کا علاج بھوپال ہی میں ہو۔ یہ سر راس مسعود سے علامہ کا تعلق ہی تھا کہ

وہ بھوپال میں علاج کے لئے تیار ہو گئے اور ۳۱ جنوری ۱۹۳۵ء کو بھوپال تشریف لائے

۳۰ جنوری کو ان کا قیام دہلی میں رہا۔ دہلی میں قیام کی ایک وجہ یہ بھی تھی کہ انھیں دنوں

خالدہ ادیب خانم دہلی تشریف لائی ہوئی تھیں۔ ان کے خطبات کا سلسلہ جامعہ ملیہ دہلی کے

زیر اہتمام ہو رہا تھا۔ اگرچہ ڈاکٹر انصاری نے کوشش کی تھی کہ ان کے کسی ایک خطبہ کی صدارت

علامہ اقبال قبول فرمائیں لیکن اس وقت انھوں نے خرابی صحت کا عذر پیش کیا تھا مگر جب خطبہ کا

سلسلہ شروع ہوا اور خالدہ ادیب خانم نے اسلام اور مسلمانوں سے متعلق عجیب عجیب باتیں کیں تو

علامہ بیحد متفکر، متعجب اور مضطرب ہوئے۔ چنانچہ اسی سلسلہ میں ۲۳ جنوری ۱۹۳۵ء کو وہ

نذیر نیازی صاحب کو تحریر کرتے ہیں :

”مشرق کی روحانیت اور مغرب کی مادیت کے متعلق جو خیالات انھوں نے

(خالدہ ادیب خانم) ظاہر کئے ہیں۔ ان سے معلوم ہوتا ہے کہ ان کی نظر بہت محدود

ہے۔۔۔۔۔۔ کاش ان کو معلوم ہوتا کہ مشرق و مغرب کے کلچرل تصادم میں بنی امی صلعم

کی شخصیت اور قرآن پاک نے کیا حصہ لیا، مگر یہ بات بہت کم لوگوں کو معلوم ہے

کیوں کہ مسلمانوں کی فتوحات نے اسلام کے کلچرل اثرات کو دبائے رکھا۔ نیز خود مسلمان

بھی دو ڈھائی سو سال تک یونانی فلسفہ کا شکار ہو گئے۔“

اسی لئے علامہ کے دل میں خالدہ ادیب خانم سے ملنے کا اشتیاق پیدا ہوا تاکہ ان سے مل کر ان کے اس قسم کے خیالات میں تبدیلی پیدا کر سکیں چنانچہ دہلی آنے کی اطلاع نذیر نیازی صاحب کو دی:

”میں ۲۹ جنوری شام کو یہاں سے روانہ ہو کر ۳۰ کی صبح کو دہلی پہنچوں گا۔

فریٹر میل سے سفر کروں گا۔ جیسے کہ پہلے لکھ چکا ہوں۔ کونسل خانے میں قیام کروں گا

..... باقی خیریت ہے۔ دوا ابھی میرے پاس ہے۔ مزید دوا کے لئے اسٹیشن

پر گفتگو ہوگی۔ پھر آپ اسے بھوپال (معرفت سر اس مسعود ریاض منزل)

ارسال کر دیں“

پر دگر ام کے مطابق بھوپال تشریف لاتے ہوئے ۳۰ جنوری کی صبح کو وہ دہلی اترے اور

خالدہ ادیب خانم کے ایک خطے کی صدارت کی اور اثنائے گفتگو میں انھیں سمجھانے کی کوشش

کی لیکن جیسا کہ خیال ہے علامہ اقبال کی باتوں سے وہ متفق نہیں ہوئیں۔ اس کے بعد وہ بھوپال

کے لئے روانہ ہوئے اور ۳۱ جنوری ۱۹۳۵ کو وہ بھوپال پہنچے۔ بھوپال میں آمد کے سلسلہ میں جناب

منون حسن خاں بیان کرتے ہیں کہ ”ڈاکٹر اقبال سے میری پہلی ملاقات ۱۹۳۵ میں ہوئی،

جب وہ سر اس مسعود کی دعوت پر بھوپال تشریف لائے تھے۔ اس زمانے میں ان کی صحت اچھی

نہیں تھی۔ گلے کی تکلیف کا اثر شروع ہو گیا تھا۔ سر اس مسعود نے انھیں بلانے کے لئے تار وغیرہ

میرے ذریعہ ہی بھجوائے تھے۔ جس گاڑی سے علامہ اقبال بھوپال آ رہے تھے وہ رات کے وقت

یہاں پہنچتی تھی۔ انھیں لینے کے لئے میں اور سر اس اسٹیشن گئے تھے۔ نواب صاحب نے ملٹری

سکرٹری کرنل سر اقبال محمد خاں (C.I.E) کو بطور اپنے نمائندے کے بھیجا تھا حالانکہ وہ

شاہی مہمان کی حیثیت سے تشریف نہیں لارہے تھے۔ اسٹیشن پر ہم لوگ پنجاب میل کی آمد سے

کچھ دیر پہلے ہی پہنچ گئے تھے۔ مجھے یاد ہے کہ سر اس مسعود بڑی بچپنی سے علامہ کا انتطار

کر رہے تھے۔ جیسے کوئی عاشق اپنے محبوب کا منتظر ہو۔ جب گاڑی آئی تو ایک صاحب افغانی ٹوپی شلوار اور پنجابی کوٹ میں ملبوس پلیٹ فارم پر اترے۔ سر اس کی جب نظر ان پر پڑی تو اس طرف بڑی تیزی سے آگے بڑھے اور ان کے منہ کے اس قدر بوسے لئے کہ لوگ حیرت سے ان کی طرف دیکھنے لگے۔ میں ان کے پیچھے ہی کھڑا عجیب لگا ہوں سے اس منتظر کو دیکھ رہا تھا۔ جلد ہی سر اس مسعود میری طرف متوجہ ہوئے اور علامہ اقبال سے کہا، اس لڑکے سے ملو۔ یہ میرا سکرٹری ہے اور تمہارے کلام کا عاشق۔ اسے تم سے زیادہ تمہارا کلام یاد ہے۔ میں فرط مسرت سے آگے بڑھا۔ جھاک کر سلام کیا اور انھوں نے مجھے گلے سے لگایا۔

اس کے بعد کرنل اقبال محمد خاں آگے بڑھے اور کہا کہ نواب صاحب نے سلام کے بعد یہ کہلویا ہے کہ اگر آپ اور سر اس مسعود صاحب اجازت دیں تو شاہی ہمان خانے میں قیام کا انتظام کیا جائے آپ کے وہاں قیام سے نواب صاحب کو بے حد خوشی ہوگی۔ علامہ اقبال نے مسکراتے ہوئے نواب صاحب کا شکریہ ادا فرمایا کہ میں تو اس وقت اپنے دوست سے ملنے آیا ہوں۔ نواب صاحب سے ضرور ملوں گا۔ ان کو میرا سلام اور شکریہ پہنچا دیجیگا۔

علامہ اقبال کے پاس بہت مختصر سامان تھا جو سر اس کی گاڑی کے پیچھے ہی آگیا۔ سامان اٹھانے والی گاڑی اگر چہ آئی تھی۔ لیکن اس کی ضرورت بھی نہیں پڑی اور وہ خالی واپس گئی۔ علامہ اقبال کا قیام "ریاض منزل" میں ہوا۔ یہ مکان بھوپال کے مشہور تالاب "بٹے تال" کے کنارے ہے۔ بھوپال کا یہ مقام بڑا حسین اور دل فریب ہے۔ اگر یہ کہا جائے تو غلط نہ ہوگا کہ اس سرزمین کے لئے قدرت کا یہ ایک حسین عطیہ ہے۔ اس مکان کے بالائی حصے میں سر اس نے ایک کمرہ بنوایا تھا۔ اسی میں انھیں ٹھہرایا گیا۔ یہ وہی جگہ ہے جہاں بیٹھ کر اقبال نے اپنی نظم "نگاہ" تخلیق کی تھی۔ ہم لوگ جیسے ہی ریاض منزل پہنچے بیگم مسعود نے علامہ کا خیر مقدم کیا۔ علامہ اقبال ان سے بہت خلوص اور محبت کے ساتھ ملے۔

چونکہ سر اس مسعود کے کہنے پر نواب صاحب نے مجھے خاص طور سے ڈاکٹر صاحب کی

پیشی میں مقرر کر دیا تھا۔ اور میری دفتر کی حاضری معاف فرمادی گئی تھی۔ اس لئے صبح سے میں بجائے سر راس مسعود کے سکریٹری ہونے کے اقبال کا خادم ہو کر کام کرنے لگا تھا۔ سر راس نے علامہ کو بتا دیا تھا کہ انھیں جس بات کی ضرورت ہو اس کی اطلاع ممنون حسن خاں کو دیں یہ اسکی تعمیل کریں گے۔ رات کے کھانے کا انتظام سر راس مسعود نے خاص طور سے کیا تھا۔ علامہ اقبال نے سر راس مسعود کے ساتھ ہی ڈائننگ روم میں کھانا کھایا۔ کھانے کے درمیان ہی علامہ اقبال نے کہا کہ میرا کھانا سادہ ہونا چاہئے اور ڈائننگ روم میں کھانے کا عادی نہیں ہوں۔ اس لئے اگر میں ڈائننگ روم میں نہ آسکوں تو برا نہ مانئے گا۔ مجھے جس وقت بھوک لگے گی کھا لوں گا۔ کھانے کے بعد میں علامہ اقبال کا کمرہ دیکھنے گیا تو مجھے حیرت ہوئی کہ وہ بستر جو سر راس مسعود نے اپنے ہمان عزیز کے لئے چھوایا تھا اسے ان کے ملازم نے اٹھا دیا تھا اور اس کی جگہ اقبال کا معمولی بستر لگا دیا تھا۔ میں نے جب دریافت کیا تو ملازم نے بتایا کہ اقبال ہمیشہ اپنے بسترے ہی پر سوتے ہیں۔ میں نے دیکھا کہ علامہ اقبال کے بسترے پر دو کتابیں رکھی ہوئی تھیں۔ ایک ثنوی مولانا روم اور دوسری دیون۔ غالب ملازم نے بتایا کہ ڈاکٹر صاحب سفر میں زیادہ تر ان کتابوں کو ساتھ رکھتے ہیں۔ ان کے پلنگ کے قریب ہی ایک پنجابی حقہ رکھا ہوا تھا۔

دوسرے دن علامہ اقبال نے فرمایا کہ نواب صاحب کے ملنے کا وقت لے لیا جائے۔ چنانچہ ملنے کا وقت مقرر کر لیا گیا۔ ٹھیک وقت پر سر راس علامہ اقبال کے ساتھ نواب صاحب سے ملنے کے لئے روانہ ہوئے۔ میں بھی بحیثیت خادم ان کے ساتھ تھا۔ یہاں سے پہلے ہی ٹیلیفون کر دیا گیا تھا کہ قصر سلطانی کے لئے ہم لوگ فلاں راستے سے آ رہے ہیں۔ جیسے ہی گاڑی محل میں آ کر رکی ہم لوگوں نے دیکھا کہ نواب صاحب پنچے کی سیڑھی پر علامہ اقبال سے ملنے کے لئے کھڑے ہیں۔ نواب صاحب بڑے احترام اور محبت کے ساتھ علامہ سے ملے۔ ایسا محسوس ہو رہا تھا کہ وہ اپنے بزرگوں سے مل رہے ہیں۔ پھر نواب صاحب علامہ کو اپنے کمرے میں لے گئے۔ جہاں صرف ہم چار آدمی تھے میں سب سے پیچھے ایک گوشہ میں بیٹھا ہوا تھا۔ جلد ہی کانی کا دور چلا۔ نواب صاحب نے دریافت کیا

اقبال صاحب آپ کو کسی قسم کی تکلیف تو نہیں ہے جس پر علامہ نے کہا کسی قسم کی بھی تکلیف نہیں ہے۔  
 نواب صاحب نے صحت کے بارے میں پوچھا تو علامہ نے بیماری اور تمام علاج کی تفصیل بتائی  
 اس کے بعد گفتگو کا موضوع بدل گیا۔ نواب صاحب نے *An Interpretation of Holy Quran in the light of modern philosophy*  
 کے بارے میں دریافت کیا۔ علامہ اقبال نے بتایا کہ اس کتاب کا خاکہ میرے ذہن میں  
 ہے کچھ تیار بھی کیا ہے، لیکن کچھ کتابیں بیرون ملک میں ہیں انہیں دیکھ لینا چاہتا ہوں  
 مجھے آکسفورڈ اور کیمبرج میں *Extension lecture* کے لئے بلایا جا رہا ہے۔ اگر  
 میں وہاں گیا تو ان کتابوں کو دیکھنے کی کوشش کروں گا۔ نواب صاحب نے کہا کہ اگر یہ کتاب  
 مکمل ہو جائے تو ساری ملت اسلامیہ بلکہ ساری دنیا کے لوگ اسے قدر کی نگاہ سے دیکھیں گے۔  
 اور آپ نے مجھے جو تحفے دیئے ہیں ان میں سب سے بڑا تحفہ ہوگا۔ اگر اس میں کچھ امداد کی ضرورت  
 ہو تو جیسا کہ میں نے مسعود سے کہا ہے ہر طرح کی امداد کے لئے تیار ہوں۔ پھر دوسری باتوں کا  
 ذکر چھڑ گیا۔ اس کے بعد نواب صاحب سے علامہ اقبال نے جلنے کی اجازت چاہی۔ انہوں نے کہا  
 کہ چونکہ آپ مصروف ہیں اس لئے جلنے کی اجازت دیجئے۔ نواب صاحب گاڑی تک پہنچانے آئے۔  
 سر اس مسعود اور علامہ اقبال پیچھے کی سیٹ پر بیٹھ گئے اور میں آگے کی سیٹ پر بیٹھ گیا اور گاڑی  
 ”ریاض منزل“ کے لئے روانہ ہوئی۔

ممنون حسن خاں صاحب بتاتے ہیں کہ علامہ اقبال چونکہ بیمار تھے اس لئے روزانہ کافی خطوط  
 ایسے آتے تھے جن میں صحت کے بارے میں دریافت کیا جاتا تھا۔ اس لئے علامہ کے خطوط کے لئے  
 سر اس مسعود کی طرح ایک *Mail Bag* جانا تھا۔ تمام خطوط ممنون حسن خاں اپنے  
 پاس رکھتے تھے۔ صبح کے وقت تمام خطوط علامہ کو سدا دیئے جاتے تھے اور پھر خطوط کے جو کچھ  
 وہ جواب لکھتے تھے پہلے پنسل سے لکھ لئے جاتے تھے۔ پھر صاف کر کے یا ٹائپ کر کے ان کے پاس  
 دستخط کے لئے بھیج دیئے جاتے تھے۔ یہ خطوط نوجوانوں سے لے کر دایان ریاست تک کے ہوتے تھے۔

خصوصاً علی گڑھ کے طلبہ اور اساتذہ کے خطوط زیادہ آتے تھے جو دریافتِ صحت کے بارے میں  
پوچھتے تھے۔ بیرون ملک سے بھی اسی سلسلہ میں زیادہ تر خطوط آتے تھے۔ آل انڈیا ریڈیو سے  
علامہ کی صحت کے بارے میں خبریں نشر ہوتی تھیں۔

یہاں طبی معائنے کے بعد علاج شروع ہوا۔ علاج *Ultra violet Rays* کے ذریعہ  
ہونا قرار پایا۔ ڈاکٹر عبدالرحمن جو اس زمانے میں بھوپال کے سب سے اونچے ڈاکٹر شمار کئے جاتے  
تھے اور ڈاکٹر باسط دونوں علامہ کے معالج تھے۔ علامہ ۵ فروری (۱۹۳۵ء) کو نذیر نیازی  
کو بھوپال کی آب و ہوا اور علاج کے سلسلے میں آگاہ کرتے ہیں:

”الحمد للہ خیریت ہے۔ کھانسی کی شکایت اب باقی نہیں رہی۔ بھوپال کا موسم  
نہایت عمدہ ہے۔ امید ہے کہ اس کا صحت پر بہت اچھا اثر پڑے گا۔ طبی معائنے کل ختم ہوا یہاں کے ڈاکٹر  
نہایت ہوشیار ہیں اور ہسپتال بھی نہایت عمدہ ہے۔ طبی معائنے سے جو نہایت  
مکمل تھا حکیم صاحب کی بہت سی باتوں کی تائید ہوئی۔ بہر حال آج گیا رہ نبی  
سے *Ultra violet rays* (مادر بنفشی شعاعوں) کا غسل شروع ہو گا جو  
ابتداء میں صرف سات منٹ روزانہ ہو گا۔“

۹ فروری ۱۹۳۵ء کو علامہ اقبال نیازی صاحب کو دوبارہ اپنی صحت اور علاج کے متعلق  
خبر کرتے ہیں:

”بجلی اور *Ultra violet Rays* سے علاج شروع ہے۔ ایک آدھ ہفتہ  
کے بعد معلوم ہو گا کہ اس سے فائدہ ہوتا ہے یا نہیں۔ ڈاکٹر صاحبان یقین دلاتے  
ہیں کہ ضرور ہو گا..... بھوپال میں موسم نہایت عمدہ ہے۔ فروری کے آخر  
تک بلکہ مارچ تک ایسا ہی رہے گا۔ اعلیٰ حضرت نواب صاحب اس وقت

دہلی میں ہیں، ۱۷ فروری کو واپس آئیں گے۔“

جب علامہ کو خفیف سا فائدہ ہوا تو ۱۳ فروری ۱۹۳۵ء کو پھر تحریر کرتے ہیں :  
 ..... بجلی کا علاج ابھی صرف چار دفعہ ہے۔ کچھ خفیف سا فرق آواز میں ہے مگر  
 زیادہ وضاحت سے آٹھ دس دفعہ کے علاج کے بعد معلوم ہوگا۔ اس واسطے آپ  
 ابھی حکیم صاحب والی دوا ارسال نہ کریں۔

موسم بہت اچھا ہے۔ ڈاکٹر صاحب صبح و شام دیکھتے ہیں اور بہت پر امید  
 ہیں کہ مہینہ کے اختتام تک نمایاں فرق ہوگا۔ نبض کی حالت اور دل اور  
 پھیپھڑوں کی حالت بہت عمدہ ہے۔ میں انشاء اللہ اس ماہ کے آخر تک واپس  
 ہونگا، بشرطیکہ کوئی خاص امر مانع نہ ہو۔“

علامہ اقبال ۸ مارچ کو بھوپال سے لاہور کے لئے روانہ ہوئے۔ یہاں تقریباً سو مہینے  
 ان کا قیام رہا۔ علاج سے افادہ کافی ہوا لیکن آواز میں بہت کم فرق پیدا ہوسکا بقول نذیر نیازی صاحب  
 ”حسب قرار داد حضرت علامہ ۸ مارچ (پاج ۶۳۵) کی صبح کو دہلی تشریف لائے۔ صحت نہایت  
 اچھی تھی۔ معالجین بھوپال کو یقین تھا کہ ان کے علاج سے حضرت علامہ کا مرض جاتا رہے گا۔“

چنانچہ علامہ لاہور سے ۱۹ مارچ کو محمد حسین صاحب کو تحریر کرتے ہیں :

”جناب عرشی صاحب

السلام علیکم۔ آپ کا خط ابھی ملا ہے میری صحت عامہ تو بہت بہتر ہو گئی ہے

مگر آواز پر ابھی خاطر خواہ اثر نہیں ہوا۔ علاج برقی ایک سال تک جاری رہیگا  
 دو ماہ کے وقفے بعد پھر بھوپال جانا ہوگا۔“

شیخ عبدالقادر صاحب علامہ اقبال کی بھوپال میں آمد اور علاج کے سلسلہ میں تحریر کرتے

کہ "جیف کچھ عرصہ بعد گلے کی بیماری کی وجہ سے اس آواز کو صدمہ پہنچا کہ مرحوم اپنی عمر کے آخری سالوں میں معمولی تپاچیت بھی بہت دھیمی آواز سے کر سکتے تھے۔ ۱۹۳۲ء میں جب میں لاہور سے انگلستان روانہ ہوا تو اقبال بیمار تھے۔ اسی بیماری کی وجہ سے وہ آکسفورڈ نہ آسکے جہاں انھیں لکچر دینے کے لئے بلایا گیا تھا۔ اسی زمانہ میں ہنر ہائینس نواب صاحب بھوپال کو جو ان کے خاص قدر دانوں میں تھے خیال آیا کہ ان کا معالجہ ہونا چاہئے انھیں اپنے ہاں بلا کر مہمان رکھا اور علاج بھی کرایا جس سے قدرے افاقہ ہوا اور گفتگو میں کچھ آسانی پیدا ہو گئی۔ مگر گلا پورا درست نہ ہو سکا۔"

اس مرتبہ جب تک علامہ اقبال کا قیام بھوپال میں رہا وہ سر اس مسعود کے ساتھ ریاض میں رہے۔ جہاں میزبان نے اپنے عزیز مہمان کی آسائش و آرام کے سلسلہ میں کوئی دقیقہ اٹھا نہیں رکھا۔ بیگم سر اس بھی علامہ کا ہر طرح سے خیال رکھتی تھیں۔ چنانچہ علامہ اقبال نے اس کا اعتراف اس طرح کیا ہے :

"..... دوران قیام بھوپال انھوں نے (لیڈی مسعود) جو توجہ مجھ پر مبذول کی، میں اسے کبھی فراموش نہیں کر سکتا۔"

بھوپال سے واپسی پر علامہ کی حالت بہتر ضرور تھی لیکن مکمل صحتیابی کے لئے ابھی کافی دیر تھی۔ بہت آہستہ آہستہ افاقہ ہو رہا تھا کہ اچانک والدہ جاوید کو اپریل (۱۹۳۵ء) میں میعاد دی بخار آگیا۔ اگرچہ وہ ساہا سال سے بیمار تھیں۔ لیکن یہ بیماری ایسی آئی کہ پھر جاں بر نہ ہو سکیں۔ علامہ اقبال اس زلزلے میں بے حد فکر مند رہتے تھے۔ آخر وہ منحوس گھڑی آہی گئی جس کا ڈر تھا۔ یعنی ۲۳ مئی ۱۹۳۵ء کو انھوں نے ہمیشہ ہمیشہ کے لئے اس دارِ فانی کو خیر باد کہا۔ اس ناگہانی موت کا



علامہ اقبال کے قلب پر بڑا گہرا اثر پڑا۔ جس کا اظہار انھوں نے اپنے ۲۴ مئی (۱۹۳۵) کے خط  
بنام نذیر نیازی کیا ہے، جس کے ہر ہر لفظ سے ان کی دلی کیفیات کا پتہ چلتا ہے :

"کل شام والدہ جاوید اس جہان فانی سے رخصت ہوئیں، ان کے آلام و مصائب  
کا خاتمہ ہوا اور میرے اطمینان قلب کا، اللہ فضل کرے۔ ہر چہ از دوست می رسد نیکوست  
باقی رہا میں سو میری حالت وہی ہے جو بھوپال سے آتے وقت تھی..... بھوپال  
نہ جاسکوں گا جیتک بچوں کے لئے کوئی معقول انتظام نہ ہو جائے"

علامہ اقبال کی رفیقہ حیات قبرستاں سبیاں پاکدامن (ایمرسن روڈ لاہور) میں دفن ہوئیں  
اور قبر پر اقبال کا یہ قطعہ تحریر کر دیا گیا:

## یا حمی یا قیوم

راہی سوئے فردوس ہوئی مادر جاوید لے کا خیاباں ہے مرا سینہ پر داغ  
ہے موت سے مومن کی نگہ روشن و بیدار اقبال نے تاریخ کہی "سرمہ مازاغ"  
علامہ کے لئے یہ زمانہ بڑی دشواریوں اور پریشانیوں کا تھا۔ ایک طرف ان کی اپنی صحت  
خراب تھی۔ آمدنی کا واحد ذریعہ دکالت تھی جسے عرصے سے چھوڑے ہوئے تھے۔ جو کچھ جمع کیا تھا  
وہ جاوید منزل کی تعمیر میں خرچ کر دیا تھا۔ البتہ بہت معمولی رقم کتابوں کی فروخت سے آتی تھی جو کافی  
تھی اور جب جاوید منزل منتقل ہوئے تو غالباً دوسرے ہی دن اہلیہ رخصت ہو گئیں (اقبال، ص ۳۰)  
ہاتھ خالی دل رنجیدہ، ذہن پر اگندہ اور طبیعت خوددار۔ پریشانیوں کا علاج کس طرح ہوتا۔  
ادھر چھوٹے چھوٹے بچوں کی دیکھ ریکھ اور تربیت کا سوال بھی پیدا ہو رہا تھا، جو اپنی جگہ بڑا  
اہم تھا۔ چاہتے تو ہزاروں راستے ان مشکلات کو دور کرنے کے لئے نکل جاتے لیکن ان کی

بے غرضی، استغنا پسندی اور قلندرانہ شان آڑے آرہی تھی۔

سرراس مسعود علامہ اقبال کے شیدائیوں میں سے تھے اور ان سے بے انتہا خلوص برتتے تھے یہ ان کی محبت ہی تھی جس کی وجہ سے علامہ اقبال بار بار بھوپال تشریف لاتے تھے۔ علامہ جب ان حالات سے دوچار ہوئے تو سرراس ان کے لئے بیحد نگر مند رہنے لگے۔ وہ ایسے نازک موڑ پر اپنے عزیز دوست کے لئے کچھ راستہ نکالنا چاہتے تھے۔ چونکہ وہ اس زمانہ میں بھوپال میں وزیر تعلیم تھے، اس لئے انھیں نواب صاحب سے بڑی قربت حاصل تھی۔ وہ اس سلسلہ میں ان کی خاص توجہ چاہتے تھے۔ ان کی خواہش تھی کہ علامہ اقبال کی وظیفہ کے طور پر نواب صاحب کچھ مدد کریں۔ علامہ اقبال کو اس بات کا علم ہو گیا تھا۔ چنانچہ وہ ۲۶ اپریل ۱۹۳۵ء کو سرراس مسعود کو جب خط لکھتے ہیں تو اپنے اس ارادہ سے بھی آگاہ کرتے ہیں کہ وہ قرآن پر نوٹ لکھنا چاہتے ہیں۔

..... ”آپ نے میرے متعلق جس دلچسپی کا اظہار فرمایا ہے اس کے لئے آپ کا ممنون ہوں۔

اگرچہ مجھے آپ سے یہ کہنے میں کوئی تال نہیں کہ مجھے اس سلسلے میں کامیابی کی کچھ زیادہ توقع نہیں مجھے کچھ عرصہ پہلے تو اس خیال سے مسرت تھی کہ آپ کو اس کوشش میں کامیاب ہونے کی قوی امید تھی اور اس طرح میرے لئے ممکن ہو سکتا تھا کہ میں قرآن کریم پر عہد حاضر کے افکار کی روشنی میں اپنے وہ نوٹ تیار کر لیتا جو عرصہ سے میرے زیر غور ہیں۔ لیکن اب تو نہ معلوم کیوں ایسا محسوس کرتا ہوں کہ میرا یہ خواب شرمندہ تعبیر نہ ہو سکے گا۔ اگر مجھے حیات مستعار کی بقیہ گھڑیاں وقف کر دینے کا سامان میسر آئے تو میں سمجھتا ہوں قرآن کریم کے ان نوٹوں سے بہتر میں کوئی پیشکش مسلمانان عالم کو نہیں کر سکتا۔

بہر حال دیدہ باید ہر امر اللہ تعالیٰ کے قبضہ قدرت میں ہے اگر عالم جدید میں اسلام کی اس خدمت کا شرف میرے لئے مقدر ہو چکا ہے تو اللہ تعالیٰ اس کی تکمیل کے لئے ضروری ذرائع

ہم پہنچا دے گا.....“

۳ مئی ۱۹۳۵ء کے خط میں دوبارہ وہ اپنی اس دیرینہ آرزو یعنی قرآن کریم پر نوٹ لکھنے کے خیال کا اظہار کرتے ہیں: ”چراغِ سحری ہوں، بجھا چاہتا ہوں۔ تمنا ہے کہ مرنے سے پہلے قرآن کریم سے متعلق اپنے افکارِ قلبیہ کو جاؤں۔ جو تھوڑی سی ہمت و طاقت ابھی مجھ میں باقی ہے اسے اسی خدمت کے لئے وقف کر دینا چاہتا ہوں۔ تاکہ (قیامت کے دن) آپ کے بعد (حضور نبی کریم) کی زیارت مجھے اس اطمینان خاطر کے ساتھ میسر ہو کہ اس عظیم الشان دین کی جو حضور نے ہم تک پہنچایا کوئی خدمت بجالا سکوں“

بہر حال سر اس مسعود کی کوشش بار آور ہوئی اور والی بھوپال ایک بڑے فرض سے سبکدوش ہوئے۔ ویسے نواب صاحب بھی علامہ اقبال کے مداح اور قدردان تھے۔ چنانچہ انھوں نے پانچ سو روپے کا ماہانہ وظیفہ تاحیات علامہ اقبال کے لئے مقرر کیا۔ علامہ ان لوگوں میں سے تھے جو دوسروں کی معمولی توجہ اور تعاون کو بڑی قدر کی نگاہ سے دیکھتے تھے اور ہمیشہ ان کے احسان مند رہتے تھے۔ چنانچہ وظیفہ کی اطلاع پا کر ۲۳ مئی ۱۹۳۵ء کو اپنے دوست سر اس مسعود کو خط لکھتے ہیں اور والی بھوپال کا شکر یہ نہایت عاجزی و انکساری کے ساتھ ادا کرتے ہیں: ”نوازش نامے کے لئے جس سے ایک گونہ اطمینان ہوا سراپا پاس ہوں۔ میری خواہش تو حقیقت میں اس انسان کی خواہش ہے جو قبر میں پاؤں لٹکائے بیٹھا ہے اور سفرِ آخرت سے پہلے کچھ نہ کچھ خدمت انجام دینے کا تمنائی ہے۔ مجھے امید ہے کہ اعلیٰ حضرت کی خدمتِ اقدس میں اس مسئلہ کو پیش کر دیں گے۔ اعلیٰ حضرت کے مراجعِ خسر و اندہ کا کس زبان سے شکر یہ ادا کروں کہ بھوپال میں میری آسائش کا انھیں اس قدر خیال ہے۔“

پہلی جون کو علامہ اقبال نذیر نیازی صاحب کو بھی وظیفہ کی اطلاع دیتے ہیں اور اپنے

اس ارادہ کو ظاہر کرتے ہیں کہ بقیہ عمر وہ قرآن شریف پر نوٹ لکھنے میں صرف کریں گے۔  
 ”اعلیٰ حضرت نواب صاحب نے میری لائف پنشن پانچ (سو) روپیہ ماہوار مقرر  
 کر دی ہے۔ خدا تعالیٰ ان کو جزائے خیر دے۔ انھوں نے میرے ساتھ عین وقت  
 پر سلوک کیا۔ اب اگر صحت اچھی رہی تو بقیہ ایام قرآن شریف پر نوٹ لکھنے میں صرف  
 کر دوں گا“

اسی وجہ سے وہ نواب صاحب کے بچہ شکر گزار تھے کہ انھوں نے ان کی اس خواہش کی تکمیل  
 کے لئے اس قدر آسانیاں فراہم کر دیں۔ چنانچہ وہ ۳۰ مئی کو سر اس کو تحریر کرتے ہیں:  
 ”میں کس زبان سے اعلیٰ حضرت کا شکر یہ ادا کروں انھوں نے ایسے وقت پر میری  
 دستگیری فرمائی جب میں چاروں طرف سے آلام و مصائب میں محصور تھا۔ خدائے تعالیٰ  
 ان کی عمر و دولت میں برکت دے۔ ہندوستان کے مسلمان شرفا میں کون ہے جو انحضرت  
 اور ان کے دو دو مان عالی کا ممنون احسان نہیں ہے۔“

دور دستاں را بہ احساں یاد کردں بہت است

ورنہ ہر نخلے بہ پائے خود ثمر می انگند

یہ عریضہ اعلیٰ حضرت کو سنا دیجئے۔ میں خود حاضر ہو کر شکر یہ ادا کروں گا۔ اب

میری درخواست صرف اس قدر ہے کہ احکام اس پنشن کے تو جاری ہوں گے۔

سرکار عالی اپنے ہاتھ سے بھی اس مضمون کا ایک خط مجھے لکھ دیں جو آپ نے مجھے لکھا

ہے۔ یہ خط میری اولاد میں بطور یادگار رہے گا اور وہ اس پر فخر کریں گے۔“

علامہ اقبال کو نواب صاحب کے خط کا بچہ انٹظار تھا۔ چنانچہ دو ہفتہ بعد ۵ جون کو پھر وہ

سر اس کو خط لکھتے ہیں تو اس کے لئے تاکید کرتے ہیں۔

..... امید کہ ضرور احکام متعلقہ پنشن جاری ہو گئے ہوں گے۔ اب مجھے

صرف اس خط کا انتظار ہے جس کا ذکر میں نے اپنے گذشتہ خط میں کیا تھا۔ علیحضرت

پنجمی سے واپس تشریف لے آئے ہوں تو وہ خط لکھوا کر بھجوا دیجئے۔“

عبدالرشید طارق اعلانِ وظیفہ کے بعد علامہ سے ملنے اور مبارکباد دینے گئے جس کا ذکر وہ سطح کرتے ہیں:

”بھوپال سے وظیفہ کا اعلان ہوا تو ۲ جون (۱۹۳۵ء) کو میں ان کی خدمت

میں ہدیہ تہنیت پیش کرنے گیا۔ وہ دستی کمرے میں پلنگ پر لیٹے تھے۔ بچد کمزور اور

لاغر ہو گئے تھے۔ نظام کی خاموشی پر جب میں نے اظہارِ تا سفا کیا تو کہنے لگے بھئی

وہاں معاملہ اٹھا تھا اور منظوری ملنے والی تھی، مگر یہاں کے دو آدمیوں نے اسکی سخت مخالفت

کی۔ میں حیرت زدہ ہو گیا کہ وہ کون بذخت انسان ہو سکتے ہیں۔ اور جب انھوں نے

نام بتائے تو میری حیرت کی کوئی انتہا نہ رہی۔ وہ دونوں مسلمانان ہند کی جلیلِ قدر

ہستیاں مانی جاتی ہیں۔ ان میں سے ایک صاحب وفات پا چکے ہیں۔ دوسرے

سرکاری فرائض کی ادائیگی میں ہوائی جہازوں پر دینا کے چکر کاٹتے پھرتے ہیں۔“

دراصل نواب صاحب نے علامہ اقبال کی ایسے موقع پر مدد کی تھی جب وہ حقیقتاً بڑی مشکلات

میں گھرے ہوئے تھے۔ ادھر حیدرآباد سے امید جاتی رہی تھی۔ اس لئے وہ نواب صاحب کو

اپنا بڑا محسن تصور کرنے لگے تھے اور اس عنایت کی شکرگزاری کا اظہار مختلف طریقوں سے کرنا

چاہتے تھے۔ یہ بات علامہ اقبال کے مزاج میں تھی کہ وہ دوسروں کی اچھائیوں اور خوبیوں کو

بڑی عاجزی اور انکساری کے ساتھ سراہتے اور دوسروں کی مہربانیوں کا ہمیشہ احترام کرتے۔

جیسا کہ کہا جا چکا ہے کہ علامہ اقبال وظیفہ محض اس غرض سے حاصل کرنا نہیں چاہتے

کہ زندگی کے باقی ایام سکون اور اطمینان سے گزار دیں۔ کیونکہ ہم دیکھتے ہیں کہ سر اس مسعود کی کوششوں سے جہاں نواب صاحب بھوپال نے پانچ سو روپے کا وظیفہ مقرر کیا، اس کے ساتھ سر آغا خاں نے بھی پانچ سو روپے دینے کا وعدہ فرمایا۔ لیکن یہ اقبال کی قلندرانہ مستان تھی کہ نواب صاحب کے علاوہ مزید کسی رقم کو قبول نہیں فرمایا بلکہ یہ کہہ کر "کہ میری موجودہ ضروریات کے لحاظ سے پانچ سو روپے ماہوار مجھے بہت کافی ہیں۔ اس سے زیادہ خرچ کی مجھے عادت نہیں اس لئے نواب صاحب کے وظیفہ پر اکتفا کی جائے" (روزگار فقیر ص ۱۶۱) دراصل اقبال کی غیر تمندی، خودداری، عزت نفس، اور قلندری کا تقاضہ تھا کہ وہ ضرورت سے زیادہ روپے کے خواہش مند کبھی نہیں ہوئے۔ علامہ اقبال تو اس شخص کے قدرداں تھے جس کے بارے میں انھوں نے کہا ہے

خاک و نوری نہاد بندہ مولیٰ صفات  
اس کی امیدیں قلیل اس کے مقاصد جلیل  
ہر دو جہاں سے غنی اس کا دل بے نیاز  
اس کی ادا دلفریب اس کی نگہ دل نواز  
رم دم گفتگو گرم دم جستجو  
رزم ہو یا بزم ہو پاک دل پاک باز  
چنانچہ سر اکبر حیدری نے جب نظام کے توشہ خانہ سے ایک ہزار روپے کا چکن بھیجا تو انھوں نے اسے بھی قبول کرنے سے انکار کر دیا۔ اس سلسلے میں خواجہ غلام السیدین تحریر کرتے ہیں:

"آخری عمر میں ان کا فقر اور بے نیازی کا اندازہ اور بڑھ گیا تھا جس نے ان کو دنیا کی ادھی اور مصنوعی عزتوں کی طرف سے بے نیاز کر دیا تھا اور خود شناسی اور انسان دوستی کے راستے خدا شناسی کی منزل تک پہنچا دیا تھا جب وہ خلوص کے ساتھ کہہ سکتے تھے

میرا نشین نہیں درگاہ میر و وزیر  
میرا نشین بھی تو شاخ نشین بھی تو

اس شان فقر کے ایک دو دلچسپ واقعات قابل ذکر ہیں۔ سر اس مسعود کی خواہش تھی کہ اقبال کو آخری عمر میں اطمینان کے ساتھ ادبی اعلیٰ کام کرنے کا موقع ملے اور کسی طرح فکرِ معاش سے آزادی حاصل ہو جائے ان کے توجہ دلانے سے نواب صاحب بھوپال اور ایک دوسرے دو تلمذ رئیس نے یہ سعادت حاصل کرنی چاہی کہ وہ ان کا وظیفہ مقرر کر دیں۔ اقبال بہ مشکل بھوپال کی کم تر رقم کو اس سے دو چند رقم کے مقابلے میں قبول کرنے پر راضی ہوئے اور وجہ یہ بیان کی کہ اول تو یہ رقم میری ضروریات کے لئے کافی ہے میں زیادہ کیوں لوں۔ دوسرے جب تک میرے دل میں کسی شخص کی کوئی خاص وقعت نہ ہو۔ اس کی امداد قبول نہیں کر سکتا، یہ تھا غیرتِ فقر کا تقاضا ایک ایسے زمانے میں جب روپے کے بازار میں تقریباً ہر شخص کی قیمت لگائی جاسکتی ہے اور بڑے بڑے شاہیر منصب و جاہ دولت کی خاطر ہر قسم کا "ایشیا" کرنے کو تیار ہیں۔

اسی قسم کا ایک اور واقعہ انھیں سر اکبر حیدری کے ساتھ پیش آیا۔ واقعہ جانا بوجھا لیکن قابل ذکر ہے۔ انھوں نے "یوم اقبال" پر توشہ خانہ حضور نظامِ دکن کی طرف سے ایک ہزار روپے کی خطیر رقم بطور تواضع کے پیش کی جب وہ چک اس تمہید کے ساتھ اس قلندر کے پاس پہنچا تو اس نے ان اشعار کے ساتھ واپس کر دیا.....

تھا یہ زمان الہی کہ شکوہ پروینہ	دو قلندر کو کہ ہیں اس میں ملو کا نہ صفات
بھ سے فرمایا کہ لے اور شہنشاہی کر	حسن تدبیر سے دے آنی وفائی کو ثبات
میں تو اس بار امانت کو اٹھاتا سرِ دوش	کاتم دروس میں ہر تلخ ہے مانند نبات
غیرتِ فقر مگر نہ سکی اسکو قبول	جب کہا اس نے یہ ہے میری خدائی کی زکا

دراصل وہ چاہتے تھے کہ اس قدر وظیفہ مل جائے کہ دوسری ضرورتیں پوری ہو جائیں تاکہ صحت یابی کے بعد کیسوئی کے ساتھ دنیا کے سامنے اسلام کا تعارف کرا سکیں۔ چنانچہ عبدالرشید طارق "مئے شبانہ" کے عنوان سے تحریر کرتے ہیں "پھر میں نے Introduction

TO THE STUDY OF QURAN جو وہ لکھنے کا ارادہ رکھتے تھے، کے متعلق تذکرہ  
 چھوڑا تو فرمانے لگے، ہاں ذرا صحت اچھی ہو تو لکھنا شروع کر دوں گا۔ چاہتا ہوں کہ پڑھا لکھا  
 وسیع النظر اور صحیح المشرب فاضل دیوبند میسر آجائے، مجھے حوالجات تلاش کر کے دیتا رہے اور  
 لکھنا جائے۔ انگریزی سے واقف ہو تو نہایت ہی اچھی بات ہے۔ میں تنخواہ بھی دینے کو تیار ہوں  
 ایک بار کتاب شروع کی تو انشا اللہ اسلام کے بارے میں یورپ کے تمام *Theories*  
 (نظریات) کو توڑ پھوڑ کر رکھ دوں گا۔ ارادہ ہے کہ قانون کے تمام کتب بیچ کر فقہ، حدیث اور  
 تفاسیر خرید کر دوں، یہ اب میرے کس کام کی ہیں۔ اس کے بعد جب کبھی بھی جاتا تو اس کتاب  
 کی بابت استفسار کرتا وہ ہمیشہ خدا سے صحت کی دعا کرتے۔

اس سے پتہ چلتا ہے کہ علامہ اقبال اس کتاب کو لکھنے کے لئے کس قدر بچپن تھے اور اپنی  
 صحت یابی کے اس لئے بھی خواہاں تھے کہ ہر ممکن طریقہ سے کتاب مذکورہ جو د میں آجائے تاکہ اسلام  
 سے متعلق یورپ کے نظریات باطل ثابت ہو جائیں۔ اس مقصد کو حاصل کرنے کے لئے وہ اپنی قانونی  
 کتابیں بھی بیچ دینا چاہتے تھے۔ اس سے یہ بھی پتہ چلتا ہے کہ انھیں اسلام سے کس قدر محبت  
 تھی۔ عبدالمجید سالک صاحب کی مندرجہ ذیل تحریر سے بھی ان کے اسی قسم کے جذبے کی  
 عکاسی ہوتی ہے۔

”ادا خیر حیات میں قریب قریب ہر روز یہی ذکر رہتا تھا کہ میں ایک کتاب لکھ کر  
 چھوڑ جاؤں گا، جس کا منشا یہ ہوگا کہ پڑھنے والوں کے دلوں میں مطالعہ قرآن کا  
 صحیح ذوق پیدا ہو جائے اور جتنے نظریے یورپ کے مستشرقین نے قرآن اور  
 ادبیات اسلامی سے متعلق قائم کر رکھے ہیں وہ سب کے سب خاک میں بلجائیں  
 اس کتاب کا نام کبھی کبھی *Aids to the study of Quran*  
 بتایا کرتے تھے۔

ایک دفعہ یہ ارادہ ہوا تھا کہ جس نیشن نے *Thus spake Zara* -



thustra (زرشت نے یوں کہا) لکھ کر بعض حقائق کو نہایت دلآویز

پیرائے میں ظاہر کیا ہے۔ اس طرح علامہ بھی ایک کتاب لکھیں۔

“The Book of Unknown Prophet”

“(ایک گناہ نبی کی کتاب)“

۱۹۳۵ء میں علامہ اقبال انجمن حمایت اسلام لاہور کے صدر تھے۔ ان کی دلی آرزو تھی کہ انجمن کے اجلاس میں اعلیٰ حضرت نواب صاحب بھوپال شریک ہوں۔ چنانچہ دورانِ قیام بھوپال نواب صاحب کو لاہور آنے کی دعوت دی۔ نواب صاحب نے لاہور کی دعوت کو اس شرط پر قبول کیا کہ اگر انگلستان جانا نہ ہو تو لاہور کے اجلاس میں شریک ہونگے۔ علامہ اقبال بھوپال کی ڈپٹی پریسرس اس سعود کو ۲۰ مارچ ۱۹۳۵ء لاہور سے تحریر کرتے ہیں:

..... ”میرا خیال ہے اعلیٰ حضرت کی لاہور کی تشریف آوری کے لئے ۲۱ اپریل

موزوں ہوگی۔ ۲۰ اپریل کو تو گورنر اجلاس میں رسمی شمولیت فرمائیں گے۔ میں چاہتا

ہوں کہ ۲۱ اپریل تمام تر اعلیٰ حضرت اور مسلمانانِ پنجاب کے لئے ہی مخصوص ہے

اگر اعلیٰ حضرت انگلستان تشریف نہیں لے جا رہے ہیں تو اس انتظام کی طرف

توجہ کیجئے۔ امید ہے اعلیٰ حضرت کے لئے ایک علیحدہ دن مخصوص کرانے میں میری

منشاء کو آپ نے پایا ہوگا۔ میرا خیال ہے کہ اب یہ قطعی طور پر طے پا گیا ہے کہ اعلیٰ حضرت

عازم انگلستان نہ ہوں گے۔ اگر ایسا ہے تو تار کے ذریعہ اطلاع دیں۔ اور یہ اطلاع

بھی بذریعہ تار ہی دیجئے کہ ۲۱ اپریل اعلیٰ حضرت کو منظور ہے۔ معاملہ معلومہ کی نسبت

آپ کو کوئی اطلاع ملی ہے۔“

۲۹ مارچ (۱۹۳۵ء) کو پھر سر اس مسعود کو اسی سلسلہ میں خط لکھتے ہیں :

” اس امر کی اطلاع آپ نے نہیں دی کہ آیا ہنزہ یونینس جلسہ انجمن میں جلوہ افروز ہوں گے اور مجھ سے ہنزہ یونینس نے خود فرمایا تھا کہ انگلستان نہ گئے تو ضرور تشریف لائیں گے۔ یہاں اس خبر سے جوش مسرت کی کچھ انتہا نہ رہی۔ مہربانی کر کے مطلع فرمائیے کہ آیا ہنزہ یونینس ولایت تشریف لے جائیں گے.....“

” جب سے میں بھوپال سے واپس آیا ہوں لوگ زمینوں سے متعلق دریافت کرتے ہیں۔ میرے پاس کوئی ان شرائط کی کاپی نہیں ہے جن کے مطابق راضی دیا جاتا ہے۔“

یہ معلوم نہ ہو سکا کہ نواب صاحب بھوپال لاہور تشریف لے جاسکے یا نہیں۔ لیکن علامہ اقبال سے تعلق ہی کے بنا پر نواب صاحب نے مجوزہ زمانہ یونیورسٹی کو اپنے نام نامی سے منسوب کئے جانے کی اجازت دیدی تھی۔ چنانچہ ۱۹۲۲ء میں جب نواب صاحب لاہور تشریف لے گئے تو انجمن حمایت اسلام لاہور کے استقبالیہ پاننامہ میں اس کا ذکر کیا گیا ہے۔

” آج سے کم و بیش سات سال پہلے حضرت حکیم الامت ڈاکٹر محمد اقبال علیہ الرحمۃ

کے زمانہ صدارت انجمن میں ہماری عاجزانہ استدعا پر حضور والانے مجوزہ زمانہ

یونیورسٹی کو اپنے نام نامی سے منسوب کئے جانے کی اجازت مرحمت فرمائی تھی۔“

علامہ اقبال کے دل میں نواب صاحب کی اعلیٰ صفات کی بنا پر بیدار تھی۔ چنانچہ

نواب صاحب نے مسلم یونیورسٹی علی گڑھ کے دانش چانسلمی کے عہدہ سے استعفا دے دیا تو

علامہ بید متفکر ہوئے۔ وہ نواب صاحب کے استعفی کے حق میں نہیں تھے۔ اس واقعہ کے بعد

۲ مئی ۱۹۳۵ء کو وہ سر اس مسعود کو لکھتے ہیں :

”یونیورسٹی کا چانسلر اب کون ہوگا۔ کاش اعلیٰ حضرت نواب صاحب بھوپال اپنے استعفیٰ پر دوبارہ غور فرما سکتے لیکن شعیب صاحب نے مجھے لکھا تھا کہ اس کا کوئی امکان نہیں۔ یہ ممکن بلکہ اغلب ہے کہ لارڈ ویلنگٹن نواب صاحب کو استعفیٰ پر مکرر غور کرنے پر ضرور مائل کریں گے۔“

”مجھے اطلاع دیجئے کہ اعلیٰ حضرت کا اس سلسلے میں کیا ارادہ ہے۔“

سر اس مسعود کو ایک دوسرے خط میں اس سلسلے میں اپنے اقدام سے دوبارہ آگاہ کرتے ہیں۔

”..... میں اور چند دوسرے اجاب اعلیٰ حضرت کے استعفیٰ کے متعلق ایک بیان

اور نیٹیل پریس میں بھیج رہے ہیں۔ میرے متعلق آپ کی جو تجویز ہے اس کا سرا

آج مجھے انجام کار مل ہی گیا۔ مجھے یہ اطلاع ایک بھاو پوری دوست کے معرفت ملا ہے

اور یہ معلوم ہوا کہ نواب صاحب بھوپال نے ایک خط لکھا ہے اس خط کے مضمون سے

بھی مجھے کھوٹری بہت آگاہی ہوئی ہے۔ کیا میری اطلاع درست ہے؟ اس خط کا

جواب موصول ہو جانے پر میں اس مسئلہ میں اپنی رائے آپ پر ظاہر کر سکوں گا۔“

علامہ اقبال کو نواب صاحب بھوپال سے جو کچھ تعلقات تھے اس پر روشنی اس سپانامہ سے

بھی پڑتی ہے جو انجمن حمایت اسلام لاہور نے بتقریب نصب سنگ بنیاد زنا نہ اسلامیہ کالج لاہور

۲۸ نومبر ۱۹۳۲ء کو تحریر کیا تھا۔

”عالیٰ نژاد“

حکیم الامت علامہ ڈاکٹر اقبال علیہ الرحمہ نے ۱۹۳۶ء میں جب ”ضرب کلیم“

حضور کی خدمت میں پیش کی تو ایک مختصر لیکن جامع پیشکش میں حضور کو مخاطب کرتے

ہوئے فرمایا ہے

تو صاحب نظری اُنچہ در ضمیر من است

دل تو بید و اندیشہ تو می داند

”اس پیشکش کے اکثر پڑھنے والوں کو ملت اسلامیہ کے کئی اُن مقاصد سے آگاہی تھی جن کے حصول کی فکر اس ترجمان حقیقت کے قلب کو ہر وقت بیقرار رکھتی تھی لیکن یہ حقیقت پہلی دفعہ واضح ہوئی کہ فرمانروائے بھوپال اقبال کے نزدیک وہ صاحب نظر ہے جس کا دل سب کچھ دیکھتا ہے اور جس کا اندیشہ وہ سب کچھ جانتا ہے جو اقبال کے ضمیر میں ہے۔ ”پیشکش“ کے پہلے شعر میں اس داستان کی طرف اشارہ تھا جو زمانہ کی ان بوجیبیوں پر مشتمل تھی جس سے امم ایشیا کو دوچار ہونا پڑا.....“

”اس پیشکش سے قریباً پندرہ سال قبل حکیم الامت نے ”مخدرات اسلام“ کو خطاب کرتے ہوئے اُن بوجیبیوں کے ایک گوشے کو ”رموز بے خودی“ میں یوں بے نقاب کیا ہے۔

اب رہایت پر دہ ناموس ما	تاب سرمایہ قانونس ما
دور حاضر تر فروش و پرفن است	کار دانش نقد دیں رارہزن است
کور ویزداں ناشناس ادراک او	ناکساں زنجیری پچاک او
چشم او بیباک و ناپردا کتے	پنچہ مرگان او گیرا کتے
حید او آزاد خواند خویش را	کشتہ او زندہ داند خویش را

از سر سودوزیاں سودا مزن گام جز بر جاہدہ ابا مزن

دور حاضر کی ”ترفوشی“ اور پرفنی کے خلاف اس انتباہ کی مخاطب ”مخدرات اسلام“ تھیں۔ لیکن اس آوازہ حق سے تمام ملت اسلامیہ کو ایک گہری نیند سے جگایا گیا

اور اسے آگاہ کیا گیا کہ دخترانِ ملت کی تعلیم و تربیت سے ہماری غفلت اس حد تک بڑھی ہے کہ غیر اسلامی اثرات سے اب ان کو بھی گرفت میں لیا چاہتے ہیں دقت ہے کہ ان کو ان سے محفوظ رکھنے کی سعی کی جائے۔ اس سے چند سال بعد جو چارہ کا خود حکیم الامت کی بصیرت نے تجویز کیا وہ یہ تھا کہ نساء اسلام کے لئے قرآنی معارف تہذیب اور دورِ حاضر کے ضروری اور قابل استفادہ علوم و فنون کی ایک مستقل یونیورسٹی قائم کی جائے اور اس مقصد کے اجراء و تکمیل کے لئے زبان فرمایان کی روایتی معارف پروری کے پیش نظر حضور والا کی ذات عالی صفات کی طرف رجوع کیا۔ چنانچہ بحیثیت صدر انجمن حمایت اسلام ۱۹۳۶ء میں بوساطت سر اس مسعود مرحوم انجمن کی اس تجویز کو حضور پر نور کے گوش گزار کیا گیا۔ ابھی اس تجویز کا عملی خاکہ زیر نظر تھا کہ ایک گلوگیر مرض جس کے علاج کا ہر ممکن چارہ کرنے کے لئے خود حضور متفکر رہے اور ایک سے زائد بار اس غرض کے لئے علامہ کو دارالاقبال بھوپال میں یاد فرمایا۔ بالآخر اپریل ۱۹۳۸ء ان کے جسدِ عنصری پر غالب آگیا اور وہ داعی اجل کو لبیک مکر گئے۔

”جس تجویز کو اقبال کے دماغ نے اختراع کیا اور جسے اس نے ”صاحب نظر“ بھوپال کے گوش ہمایونی تک بحیثیت صدر انجمن حمایت اسلام پہنچایا، انجمن کا فرض تھا کہ اگر کلاً نہیں تو جزوً ا سے توت سے نفل میں لانے کے لئے اپنی بساط کے مطابق کوئی عملی تدبیر اختیار کرے۔“ (ذمیم جشن سالگرہ نمبر ۱۹۴۲ء)

علامہ اقبال دوسری مرتبہ بغرض علاج ۱۷ جولائی ۱۹۳۵ء کو بھوپال تشریف لائے

چنانچہ وہ سر اس مسعود کو ۲۳ جون ۱۹۳۵ء کو لاہور سے لکھتے ہیں

”آپ کا خط مل گیا اور اعلیٰ حضرت کا دالنامہ بھی موصول ہو گیا ہے۔ جسے میں نے

سادہ اور خوبصورت فریم میں لگوا دیا ہے۔۔۔۔۔

میں انشاء اللہ وسط جولائی تک بھوپال پہنچوں گا۔ جاوید کو ہمراہ لانا ہوگا۔  
علی بخش بھی ہمراہ ہوگا۔ شعیب صاحب کو بھی اپنے آنے کی اطلاع دے دوں گا۔  
مگر یہ تو بتلائیے کہ میرا ایڈریس بھوپال میں کیا ہوگا تاکہ میں گھر میں وہ ایڈریس  
چھوڑ جاؤں۔ اس طرح پچی سینرہ کی خیریت مجھے روزلتی رہے گی۔ جس جگہ مجھے  
ٹھہرنا ہوگا اس جگہ کا پتہ لکھ دیجئے۔ زیادہ کیا عرض کروں سوائے اس کے کہ اپنے  
ملنے کے واسطے ٹرپ رہا ہوں۔“ (اقبال نامہ حصہ اول صفحہ ۳۶۵)

۱۱ جولائی کو نذیر نیازی صاحب کو اطلاع دیتے ہیں:

”میں دو چار روز تک بھوپال جاؤں گا اور قریباً ڈیڑھ ماہ وہاں ٹھہروں گا۔ شاید  
اب تک چلا جاتا مگر بارش نہیں ہوئی۔ برسات شروع ہو جائے تو جاؤں“  
عبدالحمید سالک ”ذکر اقبال“ میں تحریر کرتے ہیں کہ ”۱۵ جولائی کو علامہ نے پھر  
بھوپال کا سفر اختیار کیا تاکہ برقی علاج جاری رہے۔“

نذیر نیازی صاحب لکھتے ہیں کہ ”۱۶ جولائی (۱۹۳۵ء) کی صبح کو حضرت علامہ  
(فریڈرٹیل) دہلی تشریف لائے میں اسٹیشن پر موجود تھا۔ شام کو بھوپال روانہ ہو گئے۔“  
۱۷ جولائی کو علامہ اقبال بھوپال پہنچے اور برقی علاج پھر شروع ہوا۔ ۱۹ جولائی کو  
علامہ سید سلیمان ندوی کو آگاہ کرتے ہیں کہ ”میں گلے کے برقی علاج کے لئے کچھ مدت کے لئے  
بھوپال میں مقیم ہوں۔“

یکم اگست کو اپنی صحت کی بہتری کا اظہار نذیر نیازی صاحب کے خط میں کیا۔ یہ خط  
شیش محل سے لکھا ہوا ہے جس سے پتہ چلتا ہے کہ جلد ہی وہ ریاض منزل چھوڑ کر شیش محل

میں منتقل ہو گئے تھے۔ میری صحت ترقی کر رہی ہے۔ الحمد للہ اگر آپ لاہور سے واپس آ گئے تو اطلاع دیں۔

علامہ اقبال ۱۰ اگست کو بھوپال سے اپنی صحت کی بہتری کے بارے میں اطلاع دیتے ہیں "صحت خوب ترقی کر گئی ہے۔ آداز میں بھی فرق ہے۔ امید ہے اب کے علاج سے فائدہ ہوگا۔ شاید ایک دفعہ اور بھوپال آنا پڑے گا۔ یعنی اس ہفتہ بعد..... میں غالباً ۲۶ یا ۲۸ اگست کو یہاں سے روانہ ہوں گا۔"

اس سفر میں بھی علامہ کا قیام کچھ دنوں تک "ریاض منزل" بھوپال میں رہا۔ جہاں سر اس سعود اور بیگم سعود ان کے میزبان تھے۔ دونوں علامہ اقبال کا ہر طرح خیال رکھتے تھے اور ان کی دیکھ ریکھ اور سکون و آرام میں کسی قسم کی کمی پیدا نہیں ہونے دیتے تھے۔ نذیر نیازی صاحب "علامہ اقبال کی آخری علالت" میں بیان کرتے ہیں: "سر اس سعود ان کے آرام و آسائش کا اتنا خیال رکھتے کہ خود حضرت علامہ کو تعجب ہوتا۔ انھوں نے خود مجھ سے بیان فرمایا کہ ایک روز جب انھیں پیٹھ کے درد کا ہلکا سا دورہ ہوا تو ڈاکٹروں نے سر اس سعود سے یہ اندیشہ ظاہر کیا کہ اس درد کا اصل سبب ضعف قلب ہے۔ لہذا انھیں چاہئے کہ نقل و حرکت میں احتیاط رکھیں۔ حضرت علامہ کہتے ہیں "ریاض منزل" میں میرا قیام بالائی کمروں میں تھا جس میں جب اوپر جاتا تو سید صاحب اور ان کی بیگم صاحبہ دونوں ہاتھوں سے مجھے سہارا دیتے ہیں تاکہ زینہ پر چڑھنے میں مجھے تکلیف نہ ہو۔ ایک آدھ روز تو خیر میں نے اپنے شفیق دوست کی پاسداری کے خیال سے کچھ نہ کہا لیکن تیسری مرتبہ جب یہی صورت پیش آئی میں نے کہا: آپ اور لیڈی صاحبہ ناحق تکلیف کرتے ہیں۔ انھوں نے "کوئی بات نہیں" کہہ کر ٹال دیا۔ حضرت علامہ کہتے ہیں اسی دن یا شاید اگلے روز میں پھت پر ہٹل رہا تھا کہ سر اس سعود دوڑے

دوڑے میرے پاس آئے اور گھبرا کر کہنے لگے ڈاکٹر صاحب آپ کیا غضب کرتے ہیں آرام سے لیٹے رہیے۔ میں نے پوچھا کیوں؟ انھوں نے بتلایا کہ ڈاکٹروں کے نزدیک میسرے بیماری کس قدر خطرناک ہے " اس سے آپ اندازہ کر سکتے ہیں کہ سر اس مسعود کے خلوص و محبت کا ان کے دل پر کیا اثر ہوگا "

عبدالمجید سالک ذکر اقبال میں لکھتے ہیں کہ "بھوپال سے واپسی پر علامہ بتایا کرتے تھے کہ آواز میں خفیف سی ترقی ہے۔ اگر پانچ چھ مزید کورس علاج کے پورے ہو گئے تو آواز کھل جائیگی لیکن نذیر نیازی لکھتے ہیں کہ "بھوپال سے واپسی کے بعد حضرت علامہ کی صحت ایک خاص نقطے پر آکر رک گئی..... بھوپال سے واپس آ کر انھیں ایک حد تک کمزوری کا احساس ہو رہا تھا۔

یہ درست ہے کہ اس بار بھوپال سے واپسی پر علامہ پوری طرح صحت یاب نہیں ہو سکے تھے البتہ مرض میں کسی قدر افاقہ تھا۔ اس لئے وہ وائٹا جانے کے سلسلہ میں سر اس مسعود سے ۲ اکتوبر ۱۹۳۵ء کے خط میں مشورہ لیتے ہیں "میرے ایک دوست جو یہاں (لاہور) کے سادات میں سے ہیں اور مرض ذیابیطس کے پرانے بیمار تھے۔ حال میں تندرست ہو کر وائٹا (آسٹریا) سے واپس آئے ہیں اور وہ بیان کرتے ہیں کہ دوران علاج میں انھوں نے اپنے ڈاکٹروں سے میرے مرض کا ذکر بھی کیا تھا۔ جس پر ڈاکٹر نے کہا کہ اگر وہ بیمار یہاں آجائے تو میں گارنٹی کرتا ہوں کہ وہ بالکل تندرست ہو جائے گا۔ شاہ صاحب فردری میں پھر وائٹا جانے والے ہیں اور اصرار کرتے ہیں کہ میں ان کے ساتھ چلوں اور وہاں چل کر علاج کراؤں۔ آپ اس بارے میں کیا مشورہ دیتے ہیں۔ فی الحال میری صحت ترقی کر رہی ہے۔ آواز میں بھی قدرے اپروومنٹ ہے۔ ڈاکٹر عبد الباسط نے جو فوٹو میرے سینہ کا لیا تھا اسے ڈاکٹر عبدالرحمن وائٹا بھیجنے والے تھے معلوم نہیں ابھی تک بھیجا ہے کہ نہیں۔ میں نے



ڈاکٹر صاحب (عبدالباسط) کو خط لکھ کر دریافت کیا ہے وہاں سے اسپرٹ اوپینس آجلنے پر  
 آخری فیصلہ کروں گا۔ فی الحال آپ کی رائے چاہتا ہوں۔  
 جشن صد سالہ ولادت عالی

۲۶ اکتوبر ۱۹۳۵ء میں پانی پت میں "جشن صد سالہ ولادت عالی" منایا گیا اس کی  
 صدارت والی بھوپال نے کی۔ علامہ اقبال نواب صاحب کے شہدائیوں میں سے تھے۔ اس لئے  
 وہ بھی اس جشن میں شریک ہونے کے لئے تیار ہو گئے۔ چنانچہ اس کی اطلاع وہ نذیر نیازی کو بھوپال  
 سے (۲۱ اگست) اس طرح دیتے ہیں: "مولانا عالی کی سینٹینری اکتوبر (۱۹۳۵ء) آخر میں  
 ہوگی..... سینٹینری پانی پت میں ہوگی، اعلیٰ حضرت نواب صاحب بھوپال صدر ہوں گے  
 میں بھی پانی پت میں اس موقع پر پہنچ جاؤں گا۔"

علامہ اقبال اپنے پروگرام کے مطابق پانی پت نواب صاحب سے ایک روز قبل پہنچے  
 نذیر نیازی صاحب لکھتے ہیں کہ "اکتوبر ۱۹۳۵ء میں جب خواجہ عالی مرحوم و مغفور کی صد  
 برسی منائی گئی تو میں پانی پت اس وقت پہنچا جب تنظیم جلسہ اعلیٰ حضرت نواب صاحب بھوپال  
 کے خیر مقدم کی تیاریوں میں مصروف تھے۔ حضرت علامہ بھی نواب صاحب کی تشریف آوری  
 سے ایک روز پہلے تشریف لے آئے تھے..... اگلے روز والی بھوپال تشریف لائے اور  
 جلسہ منعقد ہوا تو اس میں حضرت علامہ نے بھی شرکت فرمائی۔"

حضرت علامہ اقبال جلسہ میں شریک ضرور ہوئے لیکن چونکہ گلے میں تکلیف تھی اس لئے  
 وہ نظم جو انھوں نے اس موقع کے لئے تحریر کی تھی، نہ سنا سکے بلکہ اسے کسی دوسرے نے پڑھ  
 سانی۔ نظم درج ذیل ہے۔

مزاج ناقہ را با نند عرنی نیک می بینم      چو مچھل را گراں بینم حدی را تیز تر کردم

حمید اللہ خاں سے ملک ملت افروز از تو  
 ز الطاف تو موج لالہ خیزد از خیابانم  
 طوائف مرقدِ حالی سزد از باب معنی را  
 نوائے ادب جانہا انگند شورے کہ من دانم  
 بیاتانقر و شاہی در حضور او بہم سازیم  
 تو بر خاک گہر افشاں و من برگ گل افشانم

خلیل الرحمن صاحب راؤدی مرتب "یادگار غالب" تحریر کرتے ہیں کہ اس موقع پر نواب صاحب نے حالی میموریل اسکول کے لئے بیس ہزار روپے عنایت کئے تھے اور علامہ اقبال نے اس وقت یہ قطعہ کہہ کر خراج تحسین ادا کیا تھا

آں لالہ صبحرا کہ خزاں دیدہ سیف سرد  
 سید دیگر اور انہی از اشکِ سحر داد  
 حالی ز نواہائے جگر سوز نیا سود  
 تا لالہ شبنم زدہ را داغِ جگر داد

نواب صاحب اسی دن پانی پت سے روانہ ہو گئے۔ علامہ نے بھی صحت کی خرابی کی وجہ سے وہاں کا قیام مناسب نہ سمجھا اور ہر چند کہ لوگوں نے روکنا چاہا، وہاں سے رخصت ہوئے۔

۹ ستمبر ۱۹۳۵ء کو لاہور واپسی کے بعد علامہ کو جلد ہی بھوپال لوٹنا تھا۔ تاکہ مکمل صحتیابی ہو جائے لیکن سردی اور پھر ایک ایرانی الاصل سید زادے کے علاج کی وجہ سے آواز بہتر ہوتی جا رہی تھی اس لئے چند روز کے لئے بھوپال کا جانا ملتوی ہو گیا، اب وہ جنوری (۱۹۳۶ء) کے آخر میں بھوپال جانے کا ارادہ رکھتے تھے لیکن ۱۷ جنوری ۱۹۳۶ء کو وہ نیازی صاحب کو اطلاع دیتے ہیں کہ "میں جنوری کے آخر یا مارچ کے پہلے ہفتہ میں بھوپال جانے کا قصد رکھتا ہوں"۔  
 پھر ۲۸ جنوری ۱۹۳۶ء کو تحریر کرتے ہیں "میرا حال بھی خدا کے فضل سے بہتر ہے"

انشاء اللہ وسط فروری میں بھوپال جانے کا قصد ہے۔

۱۹ فروری ۳۶ء کو بھوپال جانے کے پروگرام سے نذیر نیازی صاحب کو اطلاع دیتے ہیں۔ "میں بھی خدا کے فضل سے کسی بہتر ہوں ۲۸ فروری یا یکم مارچ کو بھوپال کا قصد رکھتا ہوں۔ جاتی دفعہ دہلی نہ ٹھہروں گا۔ انشاء اللہ بھوپال سے واپسی پر فنصل خانے میں ایک آدھ روز قیام رہے گا کہ سردار صلاح الدین اصرار کرتے ہیں..... ارادہ یہ ہے کہ تمام دن دہلی اسٹیشن پر ہی ہوں گا۔ وہاں پانچ بجے شام کی گاڑی میں بھوپال روانہ ہو جاؤں گا۔"

۲۵ فروری کو صحیح روانگی کی تاریخ سے آگاہ کرتے ہیں: "میں یہاں سے ۲۹ فروری کی شب کو فریٹر میل سے چلوں گا یا دوسری ٹرین میں جو اس کے قریب ہی لاہور سے چلتی ہے۔ پھر حال یکم مارچ کی صبح کو دہلی پہنچ کر دن بھر وہیں قیام کروں گا۔ ۴-۵ بجے بعد دوپہر جو ٹرین دہلی سے بھوپال کی طرف جاتی ہے اس میں سوار ہو کر ۲ مارچ کو بھوپال پہنچوں گا۔"

علامہ اقبال حسب پروگرام دہلی پہنچے۔ قیام کچھ دیر ریلوے اسٹیشن پر اور کچھ دیر فنصل خانے میں رہا۔ تیسرے پہر بھوپال روانہ ہو گئے۔ یہ سفر بھی علاج کے لئے تھا۔ اگرچہ سر اس سے ملاقات کا پہلو بھی شامل تھا۔

### طلوع اسلام

اسی زمانے میں یہ رسالہ طلوع اسلام دہلی سے جاری ہوا تھا۔ اس کا نام علامہ اقبال کی نظم "طلوع اسلام" کی نسبت سے رکھا گیا تھا۔ اس کا پہلا شمارہ اکتوبر ۱۹۳۵ء میں شائع ہوا۔ اس کے بعد دو شمارے ۱۹۳۶ء میں دہلی ہی سے نکلے۔ علامہ چاہتے تھے کہ کسی طرح سے اس رسالہ کو نواب صاحب بھوپال سے مدد مل جائے۔ چنانچہ وہ نذیر نیازی صاحب کو ۸ مارچ ۳۶ء کو ایک خط اسی سلسلے میں لکھتے ہیں:

امید ہے کہ یہ خط آپ کو دہلی میں مل جائے گا۔ آپ ایک عرضداشت اعلیٰ حضرت کے نام رسالہ "طلوع اسلام" کی مدد کے لئے لکھئے اور تینوں رسالے بھی ان کے نام ارسال کر دیجئے۔ عرضداشت میں رسالے کے اغراض و مقاصد اور اس کا نصب بین عمدہ الفاظ میں بیان کیجئے۔ نیز یہ بھی لکھئے کہ اس وقت سارے ہندوستان میں علمی اداروں اور رسالوں کی حوصلہ افزائی کرنے والی سوائے اعلیٰ حضرت کی ذات والا صفات کے اور کون ہے۔ یہ عرضداشت میرے نام ارسال کیجئے تاکہ میں اس پر اپنی سفارش لکھ کر سید اس سعود کے پاس بھیج دوں۔

جب یہ خط ڈیر نیازی صاحب کو ملا تو ان کا بیان ہے کہ "میری سمجھ میں نہیں آتا تھا اعلیٰ حضرت سے کس بنا پر "طلوع اسلام" کی امداد کے لئے درخواست کروں۔ عرضداشت کا مضمون بھی ذہن میں نہیں آتا تھا۔ اجاب سے ذکر کیا۔ انھوں نے کہا یہ دربار داری کے معاملات ہیں تم ان سے عہدہ برآ نہیں ہو سکو گے۔ ویسے حضرت علامہ کے ارشاد کی تعمیل ضروری ہے۔

بہر حال جوں توں کر کے ایک عرضداشت مرتب کی لیکن گھر بار چونکہ علامہ اقبال کے ایما پر لاہور منتقل ہو رہا تھا۔ لہذا اس کی ترسیل میں غیر معمولی تاخیر ہو گئی۔ حضرت علامہ نے مجھے خاموش پایا تو میرے مرحوم دوست سید سلامت اللہ کو خط لکھا:

مکتوب اقبال بنام سید سلامت اللہ حسب ذیل ہے

"معلوم نہیں نیازی صاحب لاہور پہنچے یا نہ پہنچے۔ میں نے جو خط ان کو لکھا تھا اس کا کوئی جواب

انھوں نے نہیں دیا۔ میں نے ان کو لکھا تھا کہ "طلوع اسلام" کی مدد کے لئے ایک عرضداشت اعلیٰ حضرت نواب صاحب بھوپال کے نام لکھ کر میرے نام فوراً ارسال کریں۔ عرضداشت کا مضمون بھی میں نے اس خط میں لکھ کر دیا تھا۔ وہ اب تک خاموش ہیں۔ اگر انھوں نے تساہل کیا تو معاملہ

دوسرے سال پر پڑ جائے گا۔ اس وقت بجٹ تیار ہو رہا ہے۔ اگر وہ فوراً عرضداشت بھجویں تو کام اسی سال ہو جائے گا۔ جہاں کہیں بھی ہوں ان کو تاکید کر دیں کہ عرضداشت نہ کوڑ غمہ کاغذ پر خوشخط لکھ کر فوراً ارسال کر دیں۔ عرضداشت میں اعلیٰ حضرت کو ایڈریس کیا جائے اور میرے پاس بھیجا جائے تاکہ میں اس پر اپنی سفارش لکھ سکوں۔“

نذیر نیازی صاحب نے حسب ارشاد علامہ عرضداشت بھجودی جس کی رسید ۳۱ مارچ کو علامہ نے دی۔

”آپ کی عرضداشت پہنچ گئی ہے۔ میں انشاء اللہ ۹ اپریل کی شام کو ساڑھے

سات بجے لاہور پہنچوں گا۔“ (م-۱) ص ۳۲۹

جناب نذیر نیازی علامہ اقبال کے بھوپال کے اس آخری سفر میں ایک خواب کا واقعہ اس طرح بیان کرتے ہیں:

”حضرت علامہ فرماتے ہیں ”میں بھوپال ہی میں مقیم تھا جب ایک روز خواب

میں دیکھا جیسے سر سید احمد خاں مرحوم کہہ رہے ہیں کہ تم اپنی بیماری کا ذکر حضور ر سرور کائنات صلی اللہ علیہ وسلم کی خدمت میں کیوں نہیں کرتے۔ آنکھ کھلی تو یہ شعر زبان پر تھا۔

باپرستان شب دارم مستیز باز روغن در چراغ من بریز

پھر جب چند اشعار حضور صلعم کے عرض حال میں ہوئے۔ رفتہ رفتہ ہندوستان اور

بیرونی ہند کے سیاسی اور اجتماعی حوادث نے حضرت علامہ کو اس قدر متاثر کیا کہ ان

اشعار نے ایک مثنوی کی شکل اختیار کر لی۔“

۹ اپریل ۱۹۳۶ء کو علامہ اقبال لاہور واپس لوٹے یہی ان کا بھوپال کا آخری سفر تھا۔

”ضرب کلیم“ کی اشاعت جولائی ۱۹۳۶ء میں ہوئی۔ اقبال کے اس مجموعے میں مندرجہ ذیل وہ نظمیں بھی شامل ہیں جو انھوں نے بھوپال میں ریاض منزل اور شیش محل کے دوران قیام میں کہیں۔

(۱)	صبح	شیش محل	(۸)	حکومت	ریاض منزل
(۲)	سلطانی	ریاض منزل	(۹)	نگاہ	”
(۳)	تصوف	”	(۱۰)	امید	”
(۴)	وحی	”	(۱۱)	ابیس کا فرمان اپنے	شیش محل
(۵)	مومن	شیش محل		سیاسی فرزندوں کے نام	
(۶)	امراء عرب سے	”	(۱۲)	جمعیت اقوام مشرق	شیش محل
(۷)	مقصود	ریاض منزل	(۱۳)	مسوینی (۲۲ اگست ۱۹۳۵ء)	”

علامہ اقبال نے اس مجموعہ کا انتساب نواب حمید اللہ خاں کے نام مندرجہ ذیل اشعار کے ساتھ کیا:

اعلیٰ حضرت نواب سر محمد حمید اللہ خاں فرمانروائے بھوپال کی خدمت میں  
 زمانہ با ارم ایشیا چہ کرد و کند      کسے نہ بود کہ ایں داستاں فرو خواند  
 تو صاحب نظری آنچه در ضمیر من است      دل تو بیند و اندیشہ تو می داند  
 بگیر ایں ہمہ سرمایہ بہا راز من      ”کہ گل بدست تو از شاخ تازہ تر ماند“  
 یہ شعری مجموعہ جب شائع ہوا تو اس کی چھہ کاپیاں بھوپال بھیجی گئیں جس کی تفصیل سے علامہ  
 نے سر اس مسعود کو اس طرح آگاہ کیا:

”آج میرے منشی طاہر دین آپ کی خدمت میں ’ضرب کلیم‘ کی چھہ کاپیاں ارسال کر رہے ہیں

ان میں سے ایک کا پی آپ کی ہے اور باقی خاندان شاہی کے لئے۔ ایک اعلیٰ حضرت کے لئے۔ ایک  
شہزادی ولیعہد کے لئے اور دوا علی حضرت کے بھتیجوں کے لئے۔

اعلیٰ حضرت کے لئے جو کا پی ہے اس پر میرا نام کتاب کے صفحہ پر ڈیڈیکیشن کے  
اشعار کے نیچے لکھا ہے کوئی اور کا پی مطلوب ہو تو اطلاع دیجئے

میں خدا کے فضل سے اچھا ہوں۔ شاید سردیوں میں بھوپال آسکوں۔

پھر ۲۷ اگست کے خط میں مزید کا بیان بھیجئے کا ارادہ ظاہر کرتے ہیں اور سر اس مسعود  
کو اس سے بھی آگاہ کرتے ہیں کہ نواب صاحب نے "تلطف آمیز" خط لکھا ہے اور ضرب کلیم  
کی نظموں کے مقاصد پر بھی روشنی ڈالی ہے: "امید ہے کہ کل تک اور عمدہ جلدیں بن کر آئیں گی  
تو انھیں ارسال کروں گا۔ مطمئن رہئے۔ مجھے یاد ہے بھولا نہیں ہوں۔ اعلیٰ حضرت کا خط بھی  
نہایت تلطف آمیز تھا جو انھوں نے اپنے ہاتھوں سے لکھا تھا۔ باقی رہی کتاب سو یہ ایک

Topical چیز ہے۔ اس کا مقصد یہ ہے کہ بعض خاص خاص مضامین پر میں اپنے خیالات  
کا اظہار کروں جیسا کہ اس کے نام سے ظاہر ہے۔ یہ ایک اعلان جنگ ہے زمانہ حاضر کے نام۔  
علامہ اقبال نے اس مجموعہ نظم کو نواب صاحب بھوپال کے نام انتساب کیوں کیا اسے  
لوگ جس انداز میں چاہیں سوچیں لیکن حقیقت ہے کہ انھوں نے اس انتساب کے ذریعہ نواب صاحب  
سے دیرینہ دوستانہ تعلقات اور ان کے اس احسان کا جو انھوں نے ان کی بیماری کے وقت وظیفہ کی  
صورت میں کیا تھا، اظہار شکر کیا ہے۔ چنانچہ یوسف سلیم شہتی تحریر کرتے ہیں: "میں نے اس انتساب کی علت پر بارہا غور کیا،  
لیکن اس کے علاوہ اور کوئی وجہ سمجھ میں نہیں آئی کہ مرحوم فطرتاً بہت احسان شناس واقع ہوئے  
تھے۔ چنانچہ مجھے ان کی خدمت میں ۱۹۲۲ء سے ۱۹۳۸ء تک حاضری کا موقع ملا اور میں ذاتی  
تجربہ کی بنا پر کہہ سکتا ہوں کہ اگر کوئی شخص ان کے ساتھ کوئی سلوک کرتا تھا تو وہ ہمیشہ اس کا

تذکرہ شکرگزاری اور ممنونیت کے رنگ میں کیا کرتے تھے۔ چونکہ نواب صاحب بھوپال نے ان کی آخری علالت میں ان کے ساتھ بہت حسن سلوک روا رکھا تھا اور علمی و لطیفہ بھی مقرر کر دیا تھا۔ اس لئے انہوں نے اس کا بدل اس رنگ میں کیا کہ "ضرب کلیم" کے ساتھ ان کے نام کو بھی زندہ جاوید بنا دیا اور میری ایماندارانہ رائے یہ ہے کہ انہوں نے نواب صاحب موصوف کے احسانات کا نعم البدل کر دیا۔"

علامہ اقبال "ارمغان حجاز" بھی نواب صاحب کے نام انتساب کرنا چاہتے تھے۔ انہوں نے سراسر اس مسعود کو تحریر کیا تھا "..... انشاء اللہ امید کہ سال (آئندہ) حج کروں گا اور دربار رسالت میں بھی حاضری دوں گا اور وہاں سے ایک ایسا تحفہ ساتھ لاؤں گا کہ مسلمان ہند یاد کریں گے۔ یہ تحفہ بھی اعلیٰ حضرت کی نذر کیا جائے گا

خدائے تعالیٰ انھیں عمر دراز عطا فرمائے..... فروری یا مارچ میں دہلی جانے کا قصد ہے۔ ممکن ہوا تو چند روز کے لئے بھوپال آؤں گا۔"

لیکن ان کی وفات نے اس خواہش کو پورا ہونے نہیں دیا۔ شیخ عطاء اللہ مرتب اقبال نامہ اس سلسلے میں تحریر کرتے ہیں۔ "اقبال نے اعلیٰ حضرت نواب حمید اللہ خاں فرمانروائے بھوپال کی ملت پر دورانہ توجیہات عالی کا جو احسانندانہ اعتراف کیا ہے وہ اقبال ہی نہیں تمام ملت پر فرض ہے۔ اقبال نے — زالطایٰ توخیزد موج لالہ از خیابانم کہہ کر اس حقیقت کا اظہار فرمایا اور "ضرب کلیم" کے انتساب میں

بگیرا میں ہمہ سرمایہ بہار از من کہ گل بدست تو از شاخ تازہ تر ماند

فرما کر اپنا فرض ادا کیا لیکن اقبال کی احسانندی کا حال یہ تھا کہ انہوں نے اپنی کتاب "ارمغان حجاز" بھی نواب صاحب ہی کی نذر کرنے کا ارادہ کر لیا تھا۔ جس کی اطلاع انہوں نے



سرراس کو دی تھی۔ سرراس مسعود، اقبال سے پہلے فوت ہو گئے اور "ارمغان حجاز" اقبال کی وفات کے بعد شائع ہوئی اس طرح اقبال کی اس خواہش کو وعدے کا جو ایک گونہ وصیت کا حکم رکھتا ہے کسی کو علم نہ ہوا۔ اس مجموعہ مکاتیب کی اشاعت کے بعد امید قوی ہے کہ اقبال کی اس خواہش کی تعمیل کی جائے گی۔ (ویباچہ)

اقبال سے راس مسعود کا بڑا گہرا قلبی لگاؤ تھا اور یہی حال اقبال کا تھا۔ دونوں ایک دوسرے سے دالہانہ محبت کرتے تھے۔ بھوپال میں علامہ کی آمد اور ریاض منزل میں قیام کی وجہ بھی یہی تعلق تھا۔ بھوپال میں ان کا قیام زیادہ تر ریاض منزل یا شیش محل میں رہا۔ جہاں اکثر بات چیت کی محفلیں جمتی تھیں۔ بیگم سرراس بھی آپس کی گفتگو میں حصہ لیا کرتی تھیں۔ سرراس کو علامہ کے اشعار بہت پسند تھے اس لئے ان کے کلام کا بڑا حصہ انھیں ازبر تھا۔ یہی حال بیگم سرراس کا بھی تھا۔ چنانچہ "ایک بار ڈاکٹر صاحب اور سرراس مسعود ایک محفل میں جمع تھے۔ راس مسعود کی طبیعت کو جو چہل سو بھی تو وہ ڈاکٹر صاحب سے بولے کہ آج ہم دونوں کے درمیان بیت بازی کا مقابلہ رہے گا، مگر اس شرط کے ساتھ کہ آج ہم اشعار شاعر مشرق ہی کے سنائیں گے کسی دوسرے شاعر کے اشعار قبول نہیں کئے جائیں گے۔ ڈاکٹر صاحب نے اپنے عزیز دوست کی فرمائش اور شرط کو مان لیا۔ رات کے آٹھ بجے کے قریب بیت بازی کا مقابلہ شروع ہوا اور دس بجے تک یہ سلسلہ چلتا رہا۔ شروع شروع میں تو ڈاکٹر صاحب نے بڑی تیزی کے ساتھ اپنے اشعار سنائے مثلاً سرراس مسعود کا کہا ہوا شعر "ل" پر ٹوٹا اور ڈاکٹر صاحب نے فوراً اپنا اشعار سنایا جسکی ابتدا "ل" سے ہوئی تھی۔ مگر رفتہ رفتہ ڈاکٹر صاحب کے شعر سنانے کی رفتار دھیمی پڑتی چلی گئی۔ یہاں تک کہ آخر میں ڈاکٹر صاحب کو اپنے شعر یاد کرنے میں بڑی تلاش اور غور و فکر سے کام لینا پڑا۔ مگر

سرراس مسعود کے حافظہ اور یادداشت کا یہ عالم تھا کہ وہ پوری روانی کے ساتھ علامہ اقبال کے اشعار سنائے جاتے تھے اور کسی طرح ہارمانے کے لئے تیار نہ تھے۔ آخر کار ڈاکٹر صاحب نے فیصلہ اپنے دوست سرراس مسعود کے حق ہی میں دیا اور اس بات کا اعتراف کیا کہ انھیں اپنے اشعار اتنے یاد نہیں ہیں جتنے راس مسعود کو یاد ہیں اور وہ (اقبال) ان (راس مسعود) کے حاضر جوابی برہتہ گوئی اور اقبال شناسی کے آگے سپر انداختہ ہیں۔ ع

بیا کہ ماسپر انداختہ اگر جنگ است

عبدالرزاق کانپوری بیان کرتے ہیں کہ اقبال کے متعلق سرراس کا خیال تھا کہ "وہ حقیقی معنی میں شاعر ہے اور محض شاعر ہی نہیں بلکہ ایک مفکر اور فلسفی بھی" (یاد ایام) <sup>۳۸۶</sup> اور اسی طرح علامہ اقبال سرراس کے بارے میں فرمایا کرتے تھے کہ "ان کا دماغ انگریز کا اور دل سچے مسلمان کا ہے" (روزگار فقیر۔ ص ۱۵۴) علامہ نے مختلف موقعوں پر اس جملے کو دہرایا۔ جس کے جواب میں سرراس نے ایک بار کہا کہ "اقبال غنیمت ہے کہ میرا دماغ مسلمان کا اور دل انگریز کا نہیں ہے"

بھوپال میں ایک بار کسی محفل میں اقبال پر یہ اعتراض کیا گیا کہ وہ فارسی شعراء کے خیالات اپنی زبان سے پیش کرتے ہیں تو سرراس اسے ماننے کے لئے تیار نہیں ہوئے لیکن جب کسی نے اقبال کا یہ مصرعہ پیش کیا ع۔

کہ ہزاروں سجدے تڑپ رہے ہیں میری جبین نیاز میں

اور ساتھ ہی عربی کا وہ شعر پڑھا جس کا یہ مصرعہ لفظی ترجمہ ہے تو سید صاحب خاموش ہو گئے اس کے بعد اہل (نقوی) نے متعدد فارسی اشعار متقدمین شعراء کے سنائے جس کا اقبال نے چربہ اُتارا تھا، تو اخیر میں یہ فیصلہ کیا کہ مضامین تصوف میں اقبال نے ضرور متقدمین کے خیالات سے

۲۲  
فائدہ اٹھایا ہے لیکن یہ سرقہ نہیں ہے صرف تتبع ہے۔

لیڈی مسعود بھی علامہ کی شاعری سے بڑی لچپی رکھتی تھیں ان کا شعری ذوق بڑا صاف  
سکھرا تھا۔ سر اس اور بیگم مسعود دونوں اقبال کی عظمتوں سے آگاہ تھے اور ان سے محبت رکھتے  
بیگم مسعود کا بیان ہے کہ اقبال اکثر کہا کرتے تھے۔ ”انگریزوں نے اپنی سلطنت کی بنیاد مسلمانوں کی  
ہڈیوں پر رکھی ہے“

علامہ اقبال کی کتاب بال جبریل ۱۹۳۵ء میں شائع ہوئی تو انھوں نے ایک جلد اپنے  
دستخط کے ساتھ سر اس مسعود کو دی۔ بیگم مسعود اس وقت موجود تھیں۔ انھوں نے ڈاکٹر صاحب سے  
کہا۔ ”ڈاکٹر صاحب آپ کا کلام ان سے بہتر میں سمجھتی ہوں اور کتاب آپ ان کو عنایت  
فرما رہے ہیں“

ڈاکٹر صاحب اس فقرے سے لطف اندوز ہوئے اور فرمایا: ”میں اپنا شعر سناتا ہوں  
تم میں سے جو کوئی اس کی زیادہ صحیح اور بہتر تشریح کرے گا وہی اس کتاب کا مستحق قرار پائے گا۔  
اس کے بعد ڈاکٹر صاحب نے اپنا یہ شعر پڑھا۔

یہ مصرع لکھ دیا کس شوخ نے محراب مسجد پر

یہ ناداں گر گئے سجدے میں جب وقت قیام آیا

دونوں نے شعر کا مطلب اپنے اپنے طور پر بتلایا بیگم راس مسعود کی تشریح زیادہ بہتر تھی چنانچہ  
علامہ اقبال نے ”بال جبریل“ کے سرورق سے سر اس مسعود کے نام کی جگہ بیگم راس مسعود لکھ دیا۔  
اور کتاب انھیں دیدی۔

علامہ اقبال اور بیگم مسعود کے درمیان ایک دن اس موضوع پر بحث ہوئی کہ لڑکے اور  
لڑکیوں کو عقد سے پہلے دونوں کے درمیان محبت اور انس کی جھلک کسی حد تک ضرور ہونی چاہئے۔

جس پر علامہ نے فرمایا: ” شادی کا بنیادی مقصد صالح تو انا اور خوش شکل اولاد پیدا کرنا ہے اور رومان کا اس میں دخل نہیں ہونا چاہئے “

ایک دن بیگم مسعود نے شکایت کے لہجہ میں کہا کہ مرد حضرات تو رقص و سرود کی محفلوں اور کلب کے ذریعہ اپنی تفریح کا سامان بہم پہنچاتے ہیں، لیکن عورتوں کو گھروں میں قید رہنے کا حکم دیا جاتا ہے۔ ڈاکٹر صاحب نے کہا: ” میں جو کچھ کہتا ہوں اس میں تمام تر خواتین ہی کا فائدہ ہے “

حکومت افغانستان کی دعوت پر علامہ اقبال، سر راس مسعود اور علامہ سید سلیمان ندوی افغانستان تشریف لے گئے تھے تاکہ ان سے تعلیمی و مذہبی امور میں مشورے لئے جاسکیں۔ اس موقع پر بیگم مسعود بھی ساتھ جانا چاہتی تھیں۔ نئی نئی شادی ہوئی تھی اس لئے سر راس مسعود کے لئے ممکن نہ تھا کہ انکار کر سکیں۔ انھوں نے علامہ اقبال کو اس سلسلہ میں لکھا تاکہ ان سے رٹے معلوم کی جاسکے۔ علامہ اقبال کا احترام دونوں کرتے تھے۔ انھوں نے جواب دیا ” کہ حکومت افغانستان اپنے تہذیبی تعلیمی نظام کی تکمیل و ترتیب کے لئے ہندوستان کے علماء کا وفد بلا رہی ہے اس کے ہمراہ ایک بے پردہ خاتون کے جانے کا افغانستان کے حکمرانوں پر جو اثر مرتب ہوگا وہ کسی تشریح کا محتاج نہیں ہے۔ یعنی بیگم صاحبہ کو رفیق سفر بننے کی وجہ سے ہندوستان کے مسلم باہرین تعلیم کے خیالات و نظریات پر ان کا وہ اعتماد ہی باقی نہ رہے گا، جس اعتماد کی بناء پر اس وفد کو بلا یا گیا ہے “

علامہ کے اس مشورے کو دونوں نے پسند کیا۔

افغانستان سے واپسی پر ڈاکٹر اقبال سے دریافت کیا گیا کہ ” جب قرآن کریم تمام ان ازل کو علم و آگہی حاصل کرنے کی ہدایت کرتا ہے تو پھر لڑکوں اور لڑکیوں کی جدید تعلیمی سہولتوں پر کیوں قدغن لگائی جاتی ہے “ جس کے جواب میں علامہ اقبال نے فرمایا تھا۔ بے شک قرآن کریم میں حصول علم پر بڑا زور دیا گیا ہے، لیکن اس میں یہ کہاں کہا گیا ہے کہ لڑکے اور لڑکیاں ایک مکتب

میں مل جل کر تعلیم حاصل کریں۔

اور علامہ نے اس کا عملی ثبوت یہ دیا کہ اپنی پچی منیرہ کے لئے علیگڑھ سے ایک معلمہ کا انتظام کیا تاکہ گھر ہی پر پچی کو اچھی تعلیم دی جاسکے۔

شعر کہتے وقت علامہ اقبال پر ایک خاص قسم کی کیفیت طاری ہو جاتی تھی اور وہی کیفیات بغیر کسی دقت کے شعر کے قالب میں ڈھل جاتے تھے۔ دورانِ قیام بھوپال میں بیگم راس مسعود کو علامہ اقبال کی اس کیفیت کا تجربہ ہوا۔ چنانچہ وہ بتاتی ہیں — ”ڈاکٹر صاحب کی شعر گوئی کی کیفیت کو دیکھ کر ایسا محسوس ہوتا جیسے ان کے وجدان پر الہام کی بارش ہو رہی ہے۔ جب ایسا وقت آتا تو ڈاکٹر صاحب خلوت و تنہائی کی ضرورت شدت کے ساتھ محسوس فرماتے۔ وہ ایسے میں کسی کو اپنے پاس بٹھانا پسند نہ کرتے، یہاں تک کہ اپنے عزیز ترین دوست سے بھی بلا تکلف کہہ دیتے کہ بھائی اس وقت تو میں تنہائی چاہتا ہوں۔ ہاں کل کسی وقت آنا پھر فرصت سے بیٹھ کر بات چیت کریں گے۔ دوسرے دن صبح کو ڈاکٹر صاحب کے تکیہ کے نیچے سے جو کاغذ برآمد ہوا وہ تازہ ترین شعروں سے مزین ہوتا۔“

علامہ اقبال اپنی قوم کے لئے بید فکر مندرہا کرتے تھے۔ اکثر اس فکر سے اس قدر بیچین ہو جاتے تھے کہ دیر تک کوٹھی کے نشین پر تنہا جاگتے رہتے اور زار و قطار روتے تھے۔ وہ کہتے تھے:

”قوم کا تاریک مستقبل خود اپنی غلطیوں سے ایک مستقل حقیقت بنتا جاتا ہے اور افراد کی بے حسی دیکھ کر میری بالوسی بڑھتی جاتی ہے۔“

علامہ اقبال کو سر راس مسعود اور بیگم مسعود سے جو گہرا لگاؤ تھا اس کا اندازہ اس سے بھی ہوتا ہے کہ انھوں نے بھوپال میں بڑے اصرار سے ایک خوش الحان قاری کو مقرر کرنے کو کہا تھا

تاکہ ہر روز صبح کو وہ بیگم مسعود کو کلام پاک سنائیں۔ علامہ کا خیال تھا کہ دوران حمل میں ماں اگر اچھے لہجے کے ساتھ قرآن سنا کرے تو اس کا اچھا اثر نچے پر پڑتا ہے۔ یہ وہ زمانہ تھا جب کہ بیگم مسعود کو دوسری بچی پیدا ہونے والی تھی۔

جناب رشید احمد صدیقی تحریر کرتے ہیں — ”مرحوم کا ملازم علی بخش اس پر مامور تھا کہ قاری صاحب آئیں تو لیڈی مسعود کو کلام پاک سننے کے لئے فوراً امدادہ کرے۔ مرحوم خود بھی خیال رکھتے کہ یہ فریضہ پورا ہوتا رہتا ہے یا نہیں۔ ایک دن مرحوم نے علی بخش کو آواز دی کہ قاری صاحب آئے ہوئے ہیں۔ لیڈی مسعود کہاں ہیں۔ علی بخش نے کسی قدر آزر دہ اور تلخ ہو کر اپنی زبان میں کہا: قرآن کیا سنیں گی وہ تو صبح ہی صبح باغ میں پھول کاٹنے چلی جاتی ہیں۔ وہاں سے فرصت ملے تو آئیں، میں کیا کروں۔ مرحوم خاموش ہو گئے۔ فرمایا: صبر، علی بخش صبر۔ یہ کام بھی اتنا ہی ضروری ہے“

خدا کے فضل و کرم سے سر راس مسعود کے یہاں بچی پیدا ہوئی۔ علامہ کو یہ خبر سن کر بہت خوشی اور اطمینان ہوا کہ زچہ اور زچہ دونوں بفضلہ خدا بخیر ہیں۔ علامہ اقبال ہی کی پسند سے اس بچی کا نام نادرہ رکھا گیا۔ اس موقع پر انھوں نے مندرجہ ذیل تاریخی قطعہ قلمبند کیا ہے

جو کہ اصل و نسل میں مجدد ہے  
نور چشم سید محمود ہے  
شکر خالق منت معبود ہے  
باعث برکات لا محدود ہے

راس مسعود جلیل القدر کو  
یادگار سید والا گھر  
راحت جان و جگر دختر ملی  
خاندان میں ایک لڑکی کا وجود

کس قدر برجستہ ہے تاریخ بھی باسعادت دختر مسعود ہے

علامہ اقبال کو سر راس مسعود کے پہلے بچے کے انتقال پر بڑا افسوس ہوا تھا۔ چنانچہ  
یڈی مسعود کی تسلی و تسکین کے لئے جب خط لکھا تو آخر میں یہ شعر لکھا تھا:

در حین بود و لیکن نہ تو اں گفت کہ بود

آہ! ازاں غنچہ کہ باد سحر اورا نہ کشود

نادرہ کی پیدائش اندور میں اپنے ناناں عبدالرشید خاں کے یہاں ہوئی تھی۔  
اس زمانے میں علامہ بھوپال ہی میں تھے۔ پیدائش کے تھوڑے دنوں ہی کے بعد بیگم مسعود  
بغیر اطلاع دیئے ہوئے بھوپال آگئیں۔ اس وقت سر راس اور علامہ اقبال یکجا تھے۔ سر  
راس، بیگم کی اس اچانک آمد پر بے حد خوش ہوئے اور انتہائی شوق میں آگے بڑھ کر نادرہ  
کو گود میں لینا چاہا، علامہ نے جو خود بھی بے انتہا مسرور تھے فوراً کہا کہ ”پہلا حق شاعر کو پہنچا“  
چنانچہ بیگم مسعود نے بچی کو علامہ کی گود میں دے دیا۔

جس زمانہ میں علامہ بھوپال میں تھے۔ بیگم مسعود کے والد اندور میں تھے۔ انھوں نے  
علامہ کی دل بستگی کے لئے اندور سے ایک مصاحب بھجودیا تھا ان کا نام عبدالحکیم تھا۔ وہ اپنی  
طبیعت کی شوخی اور مزاج کی ظرافت کی وجہ سے ”چرکی“ کے نام سے مشہور تھے۔ ان کی  
یہ خوبی تھی کہ وہ لوگوں کے مزاج پہچان کر گفتگو کرتے تھے اور اسی مناسبت سے لطفی کہا کرتے  
تھے۔ علامہ اقبال بھی چرکی سے لطف اندوز ہونے لگے تھے۔ جب علامہ بھوپال سے  
خصت ہونے لگے تو اس کی تعریف کی ”چرکی“ اس تعریف سے بے حد خوش ہوئے۔ انھیں  
اس کا احساس تھا کہ انھیں اس عظیم انسان کے ساتھ رہنے کا موقع ملا۔ وہ علامہ کے شہدائی  
ہو گئے تھے۔ چنانچہ جب علامہ کے انتقال کی خبر ملی تو بقول مصنف روزگار فقیر ”وہ پھوٹ پھوٹ کر

رونے لگا۔ جیسے اس کے کسی ہمدرد اور کرمفرما بزرگ کی وفات کا ساتھ پیش آ گیا ہے۔ اس غریب کے پاس جو کچھ جمع پونجی تھی اس کا کھانا پکوا کر ایصالِ ثواب کے لئے غریبوں میں تقسیم کیا۔ عبدالحکیم چرم کی کی عقیدت و محبت کے اس مظاہرے کو دیکھ کر ڈاکٹر صاحب کے قریبی دوست تک حیران رہ گئے۔

علامہ اقبال بھوپال میں بہت کم ادھر ادھر نکلتے تھے۔ البتہ شام کے وقت ٹہلنے کے لئے جایا کرتے تھے اور جمعہ کے دن جامع مسجد نماز پڑھنے جایا کرتے تھے۔ بہت کم لوگوں سے ان کا ملنا جلتا تھا۔ ملنے والوں میں اُمرائے زیادہ غرباء کو وہ پسند کرتے تھے۔ اُن سے ملنے میں علامہ پہل کرتے تھے۔ چنانچہ خواجہ فلام السیدین تحریر کرتے ہیں — ”انتقال کے کوئی دو سال پہلے جب وہ بھوپال میں مقیم تھے سر اس مسعود کے مقامی دوست اور بیرونی عمائدین برابر ان کے یہاں آتے رہتے تھے اور جب آتے قدرتا اقبال سے ملنے کی خواہش کرتے۔ اقبال اکثر یہ کہتے ”کیوں بھئی مسعود کیا یہ ممکن نہیں کہ ان کو کسی طرح طال دو، برخلاف اس کے جب وہ جمعہ کے روز جامع مسجد میں نماز پڑھنے جاتے تو اکثر وہاں سے معمولی حیثیت کے غریب مسلمانوں کو ساتھ لے آتے اور ان سے بڑی خندہ پیشانی سے ملتے اور باتیں کرتے۔ یہ وہی اقبال تھے

جنہوں نے کہا ہے : خیر و خوبی بر خواص آمد مرام

دیدہ ام صدق و صفا اندر عوام

پروفیسر محمد زبیر صدیقی صدر شعبہ عربی حمید یہ کالج (بھوپال) کا بیان ہے کہ علامہ نے جب شیخ محل میں آ کر قیام کیا تو وہ آٹھویں جماعت میں تعلیم حاصل کر رہے تھے۔ علامہ کو جو سرکاری موٹر ملی تھی اُس کے ڈرائیو جیم جبر تھے وہ جو زبیر صاحب کے ملاقاتی تھے۔ چنانچہ وہ اسکول سے واپسی پر اس موٹر پر بیٹھ جاتے تھے۔ اتفاق سے ایک روز ڈاکٹر صاحب مکان سے باہر



غالباً وہ شملہ کی طرف جا رہے تھے، انھیں دیکھ کر جسیم حیدر سے دریافت کیا کہ یہ کون ہیں۔  
 جسیم حیدر نے بتایا کہ میں قاضی صاحب کا پوتا ہوں۔ ڈاکٹر صاحب نے مجھے اپنے ساتھ بٹھالیا  
 اور دریافت کیا کہ میں کیا پڑھتا ہوں۔ میں نے بتایا کہ عربی پڑھتا ہوں تو انھوں نے عربی  
 کی گردان پوچھی اور مختلف قسم کے سوالات کئے۔ زبیر صاحب کا بیان ہے کہ اس کے بعد اکثر  
 اس طرح علامہ سے ملاقات ہوتی رہی۔

جناب حکیم قمر الحسن صاحب چیف ایڈیٹر روزنامہ ندیم بھوپال فرماتے ہیں کہ جس زمانے میں  
 علامہ اقبال کا قیام شیش محل میں تھا، وہ حکیم اولاد حسین صاحب کے ساتھ علامہ سے ملنے گئے  
 حکیم اولاد حسین، قمر الحسن صاحب کے رشتے کے بھائی اور بہنوئی بھی تھے۔ وہ پانی کے علاج میں  
 کافی تجربہ کار تھے۔ علامہ اقبال ان سے طبی مشورہ چاہتے تھے۔ چنانچہ کچھ دیر تک تو علاج کے  
 سلسلہ میں گفتگو ہوتی رہی۔ اس کے بعد حکیم اولاد حسین صاحب نے قمر الحسن صاحب کا تعارف  
 کرایا۔ اس وقت قمر الحسن صاحب کی عمر مشکل سے ۲۲ سال کی ہوگی۔ علامہ نے ان سے مختلف  
 سوالات کئے اور دریافت کیا کہ "کیا لکھتے ہو"۔ اس زمانے میں حکیم قمر الحسن صاحب افسانے  
 اور انشائے لطیف لکھا کرتے تھے۔ یہ وہ زمانہ تھا جب نئی پوڈیگور کی انشا نگاری سے متاثر  
 تھی۔ چنانچہ جب انھیں معلوم ہوا کہ حکیم صاحب کو افسانے اور انشائے لطیف کا شوق ہے تو  
 فرمایا کہ انشائے لطیف بے مقصد چیز ہے۔ نوجوانوں کو چاہئے کہ وہ کوئی صحت مند اور تعمیری ادب  
 پیش کریں اور ساتھ ساتھ یہ بھی کہا کہ طلبہ کو چاہئے کہ پہلے علم حاصل کریں اس لئے کہ بغیر اچھے  
 علم کے اچھا ادب تخلیق نہیں ہوتا۔

ممنون حسن خاں صاحب بیان کرتے ہیں کہ ایک بار علامہ اقبال نے سر اس سعود سے کہا  
 کہ حیدرآباد میں اردو یونیورسٹی قائم ہو چکی ہے۔ آپ کا تعلق مہاراجہ اندور سے ہے۔ آپ کو شش  
 کیجئے کہ اندور میں ہندی یونیورسٹی قائم ہو جائے۔ سر اس سعود نے علامہ کی یہ بات بہت پسند  
 کی اور کہا کہ بھوپال میں ہر جمعہ کو اندور اور اجین سے سنسکرت اور ہندی کے علماء آتے ہیں اور

آپس میں تبادلہ خیال کرتے ہیں۔ یہاں ترجمہ کا کام بھی ہو رہا ہے۔ چنانچہ میگھ دوت کا ترجمہ ہو چکا ہے۔ اب کالیداس کے مشہور ڈرامہ شکنتلا کے ترجمہ کا کام ہو رہا ہے۔ علامہ اقبال یہ سن کر بہت خوش ہوئے۔

علامہ بھوپال میں تعلیم کے خواہاں تھے۔ انھیں اس بات کی خوشی تھی کہ سر راس مسعود یہاں کے وزیر تعلیم ہیں اور اس لئے امید کرتے تھے کہ یہاں تعلیم عام ہوگی۔ وہ نواب صاحب سے بھی خوش تھے اس لئے کہ ان کا خیال تھا کہ نواب صاحب اچھے دل اور روشن دماغ حکمران ہیں۔ اس لئے انھیں امید تھی کہ قوم اور ملک کو ان کی ذات سے فائدہ پہنچے گا۔

بھوپال کے مایہ ناز مصوّر جناب عبدالحمید انصاری جن کی کوئلہ کی بنائی ہوئی تصویر ہم اس مقالے کے ساتھ شائع کر رہے ہیں۔ علامہ اقبال سے دورانِ قیام بھوپال دو بار ملے چنانچہ وہ بتاتے ہیں کہ علامہ سر محمد اقبال سے پہلی مرتبہ سر راس مسعود مرحوم کے یہاں 'ریاض منزل' میں ملاقات ہوئی اور دوسری مرتبہ جب وہ شیش محل میں مقیم تھے۔ چوں کہ سر راس مسعود نے خاص طور سے انھیں علامہ اقبال کے کمرے میں لے جا کر تعارف کرایا تھا اس لئے علامہ نے بھی خاص التفات فرمایا۔ چنانچہ عبدالحمید انصاری صاحب جب علامہ سے ملنے کے لئے شیش محل گئے تو انھوں نے انھیں شلوار پہنے پلنگ پر بیٹھا پایا۔ حقہ سامنے رکھا ہوا تھا۔ انھیں دیکھ کر فرمایا: "سر راس مسعود نے آپ کے بارے میں کئی پسندیدہ باتیں بتلائی ہیں۔ میں چونکہ ان کے مزاج سے واقف ہوں اس لئے آپ کو اچھی طرح سمجھا اور خوش ہوا۔" عبدالحمید انصاری صاحب نے کہا "آپ سے شرفِ نیاز میرے لئے اعزاز ہے اور خوش نصیبی بھی۔ اللہ تعالیٰ آپ کو صحت فرمائے۔ مجھ کو آرٹ کے متعلق بہت سے مسائل سمجھنا اور بہت سے مراحل حل کرنا ہیں منزل عرفان کے۔" اتنی باتیں انھوں نے بڑی جرات کے ساتھ کہی تھیں

علامہ اقبال نے دریافت کیا: آپ کا سبکیٹ کیا ہے

عبدالحلیم صاحب نے جواب دیا " فطرت کشی اور مطالعہ فطرت " اور یہ بھی کہا کہ " میں عام آرٹسٹوں کی طرح فطرت کو پینٹ ہی نہیں کرتا بلکہ اُسے پڑھتا ہوں۔ فطرت میرے نزدیک ایک کتاب ہے الہامی جس کے مطالعہ سے روشنیاں حاصل ہوتی ہیں۔ الہام و عرفان کی، اور رموز و نکات و اشکاف ہوتے ہیں علوم و فنون کے "۔

حلیم صاحب فرماتے ہیں کہ " میرے خیالات سے علامہ نے دلچسپی لی اور فرمایا: آپ نے دلچسپ نظریہ پیش کیا ہے " میں چونکہ آجکل معالجین کی ہدایت کا پابند ہوں۔ اس لئے پھر باتیں کروں گا " اس زمانے میں علامہ بجلی کے علاج کا ایک خاص کورس پورا کر رہے تھے اس لئے عبدالحلیم صاحب نے بھی احتیاط برتی۔ اگرچہ انھیں اس کا بہت افسوس ہوا۔ وہ کہتے ہیں کہ " اگر اس وقت کچھ مواقع حاصل ہو جاتے تو اس " دیدہ در " کی بدولت حقائق و معارف کے بہت سے سر بستہ راز دا ہو جاتے۔ الوان فطرت کی تفہیم و تشریح، آیات فطرت کی نگارش و اشاعت ایک نئے اسلوب و انداز سے عمل میں آتی ہے، جس کے سبب انسان آرٹ اور فطرت کے قدیم اور روحانی رشتہ کو سمجھ سکتا اور ان کے الہامی پیغام کو جان سکتا "۔ میں نے جب دریافت کیا کہ علامہ سے ملاقات کا استعدا اشتیاق کیوں تھا تو فرمایا " اس لئے کہ مجھے ایسے عارف کامل کی تلاش تھی جس کے پاس تسخیر کائنات کا عمل بھی ہو اور وہ واقف اسرار ازل بھی ہو۔ اس مقصد کے پیش نظر اور حصول زندگی کی خاطر ذوق و وجدان کو ساتھ لئے جستجو کی منزل پر تھا، علامہ اقبال سے ملنے کے لئے اس لئے بھی میرا جذبہ شوق چل رہا تھا کہ وہ فن کا نقاد اور قدر داں تھا۔ قدر داں وہی ہو سکتا ہے جو نقاد بھی ہو سچا۔ سچا نقاد وہی ہو سکتا ہے جو ماہر ہونے کا۔ عدل و انصاف اس کی صداقت رائے کا مظہر ہو۔ چوں کہ وہ ان تمام اوصاف سے متصف تھا اس لئے اس نے فن کی تخلیق و نمود کو معجزہ فن سے تعبیر کیا ہے

معجزہ فن سے ہے خونِ جسگر کی نمود

جہاں وہ ایک اچھا نقاد و فنکار تھا۔ اچھا سا زندہ فطرت بھی تھا۔ اس لئے میں نے بربط قلب پر اسے کچھ راگ سنائے تھے اس یقین اور اعتماد پر۔

جس روز دل کے رمز مغنی سمجھ گیا سمجھو تمام مرحلہ ہائے ہنر ہیں طے علامہ سے ملاقات کی دلچسپی کی ایک خاص وجہ یہ بھی تھی کہ وہ فطرت اور آرٹسٹ کے فطری تعلق اور روحانی رشتے کو سمجھتا تھا۔ دونوں کے مزاج اور مذاق سے واقف تھا اور یہ بھی جانتا تھا کہ فطرت اپنی جگہ پر حسین ہے بے شک، لیکن اس کو حسین سے حسین تر بنانے والا آرٹسٹ ہے۔ اسی لئے اس نے کہا بھی۔

آں ہنرمندے کہ بر فطرت نژود ر راز خود را بر نگاہ ماکشود

اقبال رمز ہائے فطرت کا امین و معتمد بھی تھا اور ترجمان فطرت بھی جس نے بہ پاس اعتماد و دیانت بہت سی چیزیں مصلحتاً رمزد کنا یہ میں ادا کی ہیں اور اپنی اس مصلحت کو ظاہر بھی کیا ہے یہ کہہ کر ع

حدیثِ خلوتیاں جز بہ رمز و ایماں نیست

اور جب میں نے دریافت کیا کہ آپ نے علامہ کی تصویر کس جذبہ کی وجہ سے بنائی تو انھوں نے جواب دیا کہ علامہ اقبال کے قیام بھوپال کے دوران جتنا اشتیاق ملاقات تیز ہوتا گیا جذبہ عقیدت بھی بڑھتا گیا۔ اسی نے میرے دل میں علامہ کی تصویر بنانے کی بنا ڈالی۔ جس کی وجہ سے میں اپنی عقیدت کیشی کو قلم کاری کے ذریعہ ظاہر کئے بغیر نہ رہ سکا جو شبیہ اس وقت مقالے کی زینت ہے وہ قلم مصور کا نقش عقیدت ہے۔

جولائی ۱۹۳۷ء میں سر اس مسعود کا بھوپال میں انتقال ہو گیا۔ انتقال کی خبر جب

علامہ کو ملی تو وہ بیچپن ہو گئے اور پہلے تار پھر ۳۱ جولائی ۱۹۳۷ء کو خط ممنون حسن خاں صاحب کو لکھا:

”سید مسعود مرحوم کے انتقال کی ناگہانی خبر صبح اٹھتے ہی اخبار زمیندار سے معلوم ہوئی“

میں نے اس خبر کو مشتبہ سمجھ کر آپ کے نام تار لکھا کہ اتنے میں سول ملٹری گزٹ سے مرحوم کے انتقال کی سرکاری اطلاع معلوم ہوئی۔ سخت پریشان ہوں مفصل حالات سے مجھے آگاہ کیجئے۔ میرے لئے یہ صدمہ ناقابل برداشت ہے

(اقبال نامہ جلد اول ص ۳۲۶)

”ذکر اقبال میں عبدالمجید سالک صاحب تحریر کرتے ہیں۔ ”دوست قدیم نواب ذوالفقار علی خاں اور ہمدوم و دمساز رفیقہ جیات (والدہ جاوید) کی موت نے علامہ کو اس عالم ضعف و علالت میں بے حد روحانی صدمہ پہنچایا لیکن ابھی ایک اور جازگاہ حادثہ باقی تھا۔ سید اس مسعود جن سے علامہ کے قلبی اور روحانی تعلقات تھے اور جنہوں نے علامہ کی خاطر داری اور خدمت و تواضع میں کوئی کسر اٹھانہ رکھی اور آخر جولائی ۳۷ء میں دفعتاً انتقال کر گئے۔ علامہ نے یکم اگست ۳۷ء کو لیڈی مسعود کے نام تعزیت کا خط لکھا جس کے لفظ لفظ سے دفورا اضطراب نمایاں ہے“ (ذکر اقبال ص ۲۱۵)

۱۷ اگست ۱۹۳۷ء کو ممنون صاحب کو خط لکھتے ہیں جس میں سر اس مسعود کے کتبہ مزار کے لئے وہ رباعی بھیجی جو اپنے کتبہ مزار کے لئے تحریر کی تھی۔

ڈیر ممنون صاحب مسعود مرحوم کے کتبہ مزار کے لئے میں نے مندرجہ ذیل رباعی

انتخاب کی ہے

نہ پوستم دریں بتاں سراسرادل ز بنداین و آل آزادہ رستم

چو باد صبح گر دیدیم دم چند گلاں رنگ آب دادہ رستم

یہ رباعی میں نے اپنے مزار کے لئے لکھی تھی لیکن تقدیر الہی یہ تھی کہ مسعود مرحوم مجھ سے

پہلے اس دنیا سے رخصت ہو جائے۔ حالانکہ عمر کے اعتبار سے مجھ کو ان سے پہلے جانا چاہئے

تھا۔ اس کے علاوہ رباعی کا مضمون مجھ سے زیادہ ان کی زندگی اور موت پر صادق آتا ہے۔

لیکن اگر صرف ایک ہی مطلع ان کے سنگ مزار پر لکھنا ہو تو مندرجہ ذیل شعر میرے خیال میں

بہتر ہو گا۔ لے برادر من ترا از زندگی دادم نشان

خواب را مرگ سبک داں مرگ را خواب گراں

باقی خیریت ہے۔ مسعود کا غم باقی رہیگا جتنک میں باقی ہوں۔ (اقبال نامہ صفحہ ۳۲۹)

۲ اکتوبر کو علامہ ممنون حسن خاں سے اسلامی فیملی لا کے متعلق دریافت کرتے ہیں تو مسعود مرحوم کا ذکر اسی غمناک لہجے کے ساتھ کرتے ہیں۔ ”شاید آپ کو معلوم ہو گا کہ ریاست بھوپال میں اسلامی فیملی لا کے متعلق علماء کے مشورے کے بعد ایک Enactment وضع کیا گیا تھا۔ اگر آپ کو معلوم نہیں تو شعیب صاحب سے معلوم کیجئے اور اس کی ایک کاپی لے کر مجھے بھیج دیجئے“ زیادہ کیا لکھوں سوائے اس کے کہ مسعود نہیں بھولتا۔ (اقبال نامہ حصہ اول صفحہ ۳۲۴)

علامہ نے سر اس کی موت پر جو نظم لکھی تھی وہ ارغمان حجاز میں ”مسعود مرحوم کی مرضی سے شائع ہوئی ہے۔ چند اشعار ملاحظہ ہوں:

وہ یادگار کمالات احمد و محمود	رہی نہ آہ زمانے کے ہاتھ سے باقی
وہ کارواں کی متاع گراں بہا مسعود	زوال علم و ہنر مرگ ناگہاں اس کی
نغان مرغ سحر کو جانتے ہیں سرود	مجھے ٹراتی ہے اہل جہاں کی بیدری
نہ کہہ کہ صبر معمائے موت کی ہے کشود	نہ کہہ کہ صبر میں نہاں ہے چارہ غم دوست

علامہ اقبال کو سر اس کی وفات پر جو صدمہ ہوا تھا اس کا اندازہ لیڈی مسعود کے تعزیتی خط سے ہوتا ہے۔ ”میں آپ کو صبر کی تلقین کیوں کر کروں جبکہ میرا دل تقدیر کی شرکایتوں سے خود لبریز ہے“

مندرجہ بالا جملے اس شخص کے ہیں جو زندگی کو جوئے شیر و تیشہ و سنگ گراں متصوکر تا تھا۔ اور جس نے ہمیشہ صبر و ضبط، ہمت و استقلال کا درس دیا

جب ۹ جنوری ۱۹۳۸ء کو حیدرآباد نے ”یوم اقبال“ منانے میں پہل کی اور اس کی

۵۶  
 صدارت کے ذریعہ نظام دکن کے ولیعہد شہزادہ برار نے انجام دیئے تو اس موقع پر نواب  
 حمید اللہ خاں نے حسب ذیل پیام بھیجا جس سے اندازہ ہوتا ہے کہ وہ اقبال کی عظمت کے کس  
 حد تک قدر دال تھے :

" مجھے مسرت ہوئی کہ "یوم اقبال" ہزہائینس پرنس آف برار ولی عہد  
 خانوادہ آصفی کی صدارت میں منایا جا رہا ہے۔ اقبال کے نعموں میں ہندوستانی  
 قومیت کے راز مضمرا ہیں۔ اس فلسفی شاعر نے اہل ہند کو خواب غفلت سے چوزکا کر

ان میں احساس بیداری پیدا کر دیا" (اقبال اور حیدرآباد صفحہ ۲۵)

۲۱ اپریل ۱۹۳۸ء کی صبح سادھی دنیا اور خصوصاً عالم اسلامی کے لئے غناک ساخہ کا  
 پیام لے کر آئی۔ ادھر نیرا عظم طلوع ہو رہا تھا اُدھر آفتاب علم و حکمت جس نے ساہا سال تک  
 اپنے افکار و خیالات کی روشنی سے دنیا والوں کے قلب کو منور کیا تھا، غروب ہو رہا تھا۔ ساڑھے  
 چھ بجے صبح وہ منحوس گھڑی تھی جس نے شاعر مشرق سے دنیا کو محروم کر دیا۔ علامہ اقبال اس  
 عالم فانی سے رخصت ہو گئے۔

اس جانکاہ خب نے ساری دنیا کو مغموم کر دیا۔ خصوصیت سے ہندوستان کا چہہ چہر  
 ماتم خانہ بن گیا۔ جو قریب تھے وہ جاوید منزل کی طرف دوڑے اور تجھیز و تکفین میں شریک  
 ہوئے اور اپنے محبوب شاعر کا آخری دیدار کرتے ہوئے سیرد خاک کیا۔ جو دور تھے انھوں نے  
 تعزیتی جلسے اور زولیشن کے ذریعہ اظہار غم کیا۔ بھوپال سے تو علامہ کا آخری زمانے میں بڑا  
 گہرا تعلق ہو گیا تھا۔ اگرچہ وہ اس زمانے میں بھوپال تشریف لائے تھے جبکہ بیمار تھے اور اسی  
 وجہ سے نہ تو وہ اس شہر کے علمی اور ادبی جلسوں میں شریک ہوئے نہ ہی ان کا یہاں کے عام  
 لوگوں سے تعلق پیدا ہو سکا بلکہ خاص لوگوں ہی تک ان کے تعلقات محدود رہے اور شہر کے کچھ  
 ہی لوگ ان سے ملاقات کر سکے۔ ممنون حسن خاں۔ ڈاکٹر عبدالرحمن۔ ڈاکٹر عبد الباسط، ڈاکٹر  
 سلطان صاحبان کے علاوہ مائل نقوی، پنڈت ایسا، سیٹھ وٹھل داس، راجہ اودھ نرائن بسریا،

راے زادہ گووند پرشاد آفتاب، ذکی وارثی، ارشد تھا نوی، حامد سعید خاں، عبدالرزاق مصنف  
 البراکہ، حکیم ضیاء الحسن، ملا رموزی، قاضی محمد حسن صاحب قاضی شہر، مفتی انوار الحق، عبدالحمید  
 انصاری، یوسف قیصر، جسٹس سلام الدین، حکیم قمر الحسن، آصف شاہ میری غیر صاحبان قابلِ ذکر ہیں۔  
 لیکن شہر کے عام لوگ بھی ان سے محبت کرتے تھے اور بھوپال میں ان کی آمد پر نہ صرف خوش تھے  
 بلکہ فخر کرتے تھے۔ چنانچہ موت کی خبر نے سارے شہر میں غم کی لہر دوڑادی۔ جگہ جگہ تعزیتی جلسے ہوئے  
 جن میں اس عظیم نقصان پر اظہارِ افسوس کیا گیا اور اپنے محبوب شاعر کی مغفرت کے لئے دعائیں کی گئیں  
 ۲۳ اپریل کو اہل بھوپال کا ایک جلسہ زیرِ صدر جناب سلام الدین خاں (سابق چیف جسٹس  
 بھوپال) میونسپل بھوپال کے میدان میں منعقد ہوا جس میں ایک ہزار کے قریب ہندو مسلمانوں نے  
 شرکت کی۔ جلسہ کی روئداد حسبِ ذیل ہے:-

”جلسہ کا افتتاح قرآنِ حکیم کے پارہ سبِقول کے دوسرے رکوع سے کیا گیا، بعد ازاں صاحبِ  
 کی اجازت سے جناب چودھری محمد اظہر صاحب بی اے۔ ایل ایل بی ڈسٹرکٹ مجسٹریٹ بلدہ  
 بھوپال نے رزلوشن پیش کرتے ہوئے جو تقریر فرمائی وہ یقیناً درد میں ڈوبی ہوئی تھی۔ آپ نے علامہ  
 سر محمد اقبال تاجدار سخن کی زندگی پر تبصرہ مختصر مگر بلیغ اور جامع الفاظ میں کرتے ہوئے حاضرین جلسہ کو  
 انعقادِ جلسہ کی غرض سے آگاہ فرمایا۔

اس کے بعد مسٹر آفاق حسین صاحب ہیڈ ماسٹر جہانگیر یہ اسکول نے علامہ اقبال کی ذاتی  
 خصوصیات اور شاعری سے بہت وضاحت کے ساتھ حاضرین کو متاثر فرمایا۔ تیسرا نمبر بھوپال  
 کے ایک سنسکرت عالم پنڈت لچھمن جی ایسا کا تھا۔ آپ کی تقریر کا موضوع اقبال کی ”مشرق سے  
 محبت“ تھا۔ آپ نے ان شعروں سے تقریر کا آغاز فرمایا:

دلانا دانی پر دانہ تاکے

نگیری شیوہ مردانہ تاکے

یکے خود راز سوزِ خویشتن سوخت

طواف آتش بیگانہ تاکے

آپ نے ان اشعار سے اقبال کے ہن جذباتِ محبت کو واضح کیا ہے جو ان کے دل میں



اپنے ملک ہندوستان سے بھرے ہوئے تھے۔

ازاں بعد جناب مولوی عبدالرزاق صاحب مؤلف "البراکہ" اور جناب سعید رزمی صاحب نے ریزولیشن کی تائید میں جو تقریریں فرمائیں ان میں اقبال کی شاعری اور ان کے نظریہ کی خصوصیات کی وضاحت میں خاص خاص چیزوں کو پُر سوز الفاظ میں دوسرے نامور شعراء سے مقابلہ کرتے ہوئے حالی مرحوم کی شاعری کی خصوصیات کا ذکر فرمایا۔ لیکن اقبال مرحوم کی اس خصوصیت کو خاص طور پر نمایاں کیا کہ مرحوم نے فنی اور ذہنی حیثیت سے کسی کی تقلید نہیں کی بلکہ نظامِ قد نے جو فضا پیدا کر رکھی ہے اس سے وہ متاثر تھے۔ علم کا نصب العین ان کے ذہن میں حکومت کی کرسیاں حاصل کرنے سے بہت بلند تھا۔ مرحوم نے اپنی شاعری کے ذریعے فلسفہ، تعلیم اور اس کے اصول سے ملک کو آشنا بنا دیا۔

دوسرا تعزیتی جلسہ بھوپال کے تمام خادمانِ علم و ادب کا زیرِ صدارت مولانا سید حامد رضوی صاحب، وکیل، دفتر اخبار ندیم میں ۲۲ اپریل ۱۹۳۸ء بوقت ۶ بجے شام منعقد ہوا۔  
ذیل کے حضرات نے جلسہ میں شرکت فرمائی :-

- (۱) مولانا سید حامد رضوی صاحب وکیل سابق ممبر لجسلیٹو کونسل بھوپال۔ (۲) مورنا ارشد کھانوی صاحب وکیل۔ (۳) مولانا عبدالجلیل صاحب مائل نقوی۔ (۴) مولوی محمد احمد رضا سبزواری بی۔ اے (عثمانیہ)۔ (۵) مسٹر محمود الحسن صدیقی بی، اے علیگ مدیر ندیم۔ (۶) مولوی عبدالرزاق صاحب مہتمم ذخائر۔ (۷) ضیاء الملک ملا رموزی۔ (۸) مسٹر سید ناصر علی صاحب ناصر آبادی۔ (۹) مسٹر سلیمان محمد خاں صاحب آرزو۔ (۱۰) مسٹر سید حسن بی، اے علیگ۔ (۱۱) مسٹر منیر مظفر سیفی مدیر معاون ندیم۔ (۱۲) منشی سید لطف علی صاحب اسسٹنٹ ریویو سکریٹری ڈیورہی عید گاہ کوٹھی۔ (۱۳) مولوی عبدالقیوم صاحب۔ (۱۴) منشی ظہور الحسن صاحب۔ (۱۵) منشی محمد اسماعیل صاحب ہاتف، (۱۶) منشی مطلوب عالم صاحب فاروقی۔ (۱۷) منشی رحم حسین صاحب۔ (۱۸) مولانا احسان رسول صاحب۔ (۱۹) مسٹر نفیس احمد فاروقی

(۲۰) مسٹر مصباح الدین احمد - (۲۱) منشی نواب حسن صاحب (۲۲) منشی شبیر حسن صاحب

(۲۳) منشی قریش مسیح وغیرہ -

جلسہ کا افتتاح تلاوت کلام پاک سے ہوا۔ مولانا احسان رسول صاحب نے سورہ یسین کے تیسرے رکوع کی قرأت فرمائی جس کو حاضرین جلسہ نے ادب سے کھڑے ہو کر سنا۔ اس کے بعد ذیل کے تین رزلیشن جلسہ میں پیش ہو کر بالفاق رائے منظور ہوئے:-

(۱) بھوپال میں شیفتگان اور خادمان علم و ادب کا یہ غیر معمولی جلسہ مشرق کے "شاعر اعظم" ڈاکٹر سر محمد اقبال ایم، اے۔ پی۔ ایچ ڈی بار ایٹ لا کے بے وقت اور پُرالم سانحہ وفات پر اپنے انتہائی حزن و ملال کا اظہار کرتا ہے اور اس کو ملت اسلامیہ کے لئے خصوصاً ایسے وقت میں جب کہ عالم اسلامی کو آپ کی حکیمانہ رہبری کی سب سے زیادہ ضرورت تھی، ناقابلِ تلافی نقصان تصور کرتا ہے۔

(۲) یہ جلسہ ہندوستان کے بلند پایہ شاعر، مفکر اور قائد کے ان تمام علمی، ادبی اور ملی خدمات کا دلی جذباتِ محبت و عقیدت مندی کے ساتھ اعتراف کرتا ہے اور ان کو ملت اسلامیہ کے لئے خصوصاً اور تمام مشرقی اقوام کے لئے باعثِ احیاء و بیداری قرار دیتا ہے۔

(۳) یہ جلسہ علامہ خلد آیشاں کے تمام اعزاء اور پسماندگان کے ساتھ اس ماتمِ حسینہ سانحہ پر دلی رنج و الم کے ساتھ پر خلوص ہمدردی کا اظہار کرتا ہے۔

صاحبِ صدر نے اپنی افتتاحی تقریر میں انتخابِ صدارت پر حاضرین کا شکریہ ادا کرتے ہوئے اس امر پر افسوس کا اظہار کیا کہ "مجھ پر ایسے جلسہ تعزیت کی صدارت کا بار رکھا گیا ہے جس سے ہمارا دل درد و غم سے بڑھال ہے۔ اس لئے کہ ہم سے آج وہ چیز چھین لی گئی ہے جس کی بھی ہماری قومی و ملی بلکہ ملکی اور سیاسی زندگی کے لئے سخت ضرورت باقی تھی اور جس کا بدل اس وقت مستقبلِ قریب میں ہم کو نظر نہیں آتا۔ علامہ اقبال ہندوستانی قومیت کے لئے کیا رائے رکھتے تھے میں نہیں بتلا سکتا اور یہ کہ بحیثیت ہندوستانی ہونے کے کن کن علوم کے وہ ماہر تھے۔ نہ صرف مسلمان بلکہ سارا ہندوستان اور نہ صرف ہندوستان بلکہ ایشیا اور یورپ اس سے بے خبر نہیں ہے۔

ان کی شاعری جو اپنے رنگ کی زالی تھی نہ صرف مسلمانوں کے دل سے ملو تھی بلکہ سارے ہندوستان اور ایشیا کا اس میں درد بھرا ہوا تھا۔ آخر میں آپ نے یہ فرماتے ہوئے کہ اس عظیم الشان نقصان ہم اپنے دل میں درد محسوس کرتے ہیں اور خدا سے دعا کرتے ہیں کہ مرحوم کی خدمات ملکی و ملی مالک حقیقی قبول فرما کر اپنے جوار رحمت میں جگہ عطا فرمائے ۛ

اس کے بعد جناب محمود الحسن صدیقی ایڈیٹر ندیم نے علامہ اقبال کی ایک ایسی خصوصیت پر روشنی ڈالی جو صحیح طور پر قابل تحسین و تشکر ہے۔ آپ نے فرمایا کہ "مشرقی اقوام کے لئے عموماً اور مسلمانوں کے لئے خصوصاً زندگی کا نظریہ ہے کہ "حالات و واقعات نے انسان پیدا کئے یا انسان حالات و واقعات پیدا کرتا ہے" اقبال کے مشن نے یہ ثابت کر دیا کہ انسان حالات کو بدلتا ہے، اس بلند پایہ مفکر، بلند مرتبہ شاعر و ادیب نے مسلمانوں میں ایک نئی روح پھونکی۔ اس کے اندر زندگی اور جوش ملی پیدا کیا۔ اس سلسلہ میں حالی کا نام بھی لیا جائے تو نامناسب نہ ہوگا، لیکن اقبال کی شاعری میں بلندی و عظمت اور انقلاب پیدا کرنے والی قوت مضمحل ہے، گو ہم اقبال کی خدمت کا احاطہ نہیں کر سکتے لیکن ہم اس کے اقرار کرنے پر مجبور ہیں ۛ

جناب سبزواری صاحب نے فرمایا کہ "اقبال کی وفات سے ملک و قوم اور ادب کو زبردست نقصان پہنچا ہے، آپ نے اقبال کی شاعری پر تبصرہ کرتے ہوئے کہا کہ "اقبال نے اردو ادب میں ایک جدید دور کا آغاز کیا، اس لئے اس کو "امام ادب" کہنا بجا طور پر مناسب ہے۔ اقبال سے قبل اردو شاعری کی بنیاد گل و بلبل، لیلیٰ مجنوں اور شیریں فرہاد تک محدود تھی۔

جناب ارشد صاحب تھانوی نے کہا کہ "اقبال نے اس دور میں جنم لیا جبکہ شعر و شاعری میں داغ کے رنگ کو پسند کیا جاتا تھا، اور ہر شاعر داغ کا متبع کرتا تھا۔ اس وقت چند لوگ ایسے پیدا ہوئے جنہوں نے اس پر انے رنگ کو چھوڑ کر ایک نئی روشنی اختیار کی اس میں علامہ اقبال۔ مولانا حالی اور پروفیسر آزاد کا خاص حصہ ہے۔ اقبال کی وفات ایسا نقصان ہے جس کی تلافی نہیں ہو سکتی ۛ

جناب مرزا مظفر سیفی نے کہا کہ اقبال آج ہمارے کسی تعارف کا محتاج نہیں رہا۔ وہ بحیثیت شاعر نہ صرف اردو شاعری کے لئے باعث افتخار تھا بلکہ اس کی شخصیت ہندوستان کے لئے، ایشیا کے لئے اور عالم اسلام کے لئے مایہ ناز تھی۔ اقبال نے جس نظریہ کے تحت مسلم اقوام کے اجیاد کا مسئلہ پیش کیا وہ دوسرے الفاظ میں خود اقبال پر بھی حرف بحرف صادق آتا ہے، یعنی "قوم میں سے بعض جلیل القدر افراد آگے چل کر اپنی قوموں کو بنایا کرتے ہیں"۔ اس میں شک نہیں کہ اقبال ایک ایسی قوم اور ایسے ملک میں پیدا ہوا جس نے اس کی شخصیت کو اس وقت تک نہیں پہچانا جب تک اس کی شہرت کا آفتاب مشرق سے طلوع ہو کر آفتاب مغرب کے نصف النہار پر نہ پہنچ گیا ہماری آنکھیں اس وقت کھلیں جب مغربی اقوام "سر" کے خطاب سے اس کی عظمت کا اعتراف کر چکی تھیں۔ دنیا کی تمام قوموں نے اقبال کی بین الاقوامی شخصیت کے سامنے سر تسلیم خم کر دیا۔ بلکہ اقبال کو اپنانا بھی چاہا۔ جرمنی نے کہا "اقبال کی شاعری اور فلسفہ گوٹے کا مرہونِ منت ہے"۔ اطالیہ نے کہا "اقبال نے ہم سے سب کچھ سیکھا ہے"۔ فرانس نے کہا "اقبال ہمارا ہے"۔ حالانکہ اقبال وہی کہہ رہا تھا جو آج سے ساڑھے تیرہ سو برس پیشتر کہا جا چکا ہے۔ غرض وہ بین المللی اتحاد کا سب سے بڑا علمبردار تھا۔

پہلی سئی (۱۹۳۸ء) کے اخبار ندیم میں ایک طویل اداریہ لکھا گیا۔ جس میں علامہ کے انتقال پر اظہارِ غم کرتے ہوئے ان کی شاعرانہ عظمت پر روشنی ڈالی گئی۔ اداریہ میں کہا گیا:

"اقبال مرحوم ان انقلاب انگیز شعراء میں سے ہیں جن کی تخلیق ہنگامی تخلیق نہیں ہوتی وہ فطرت کے پیغامبر ہوتے ہیں، وہ پیدا ہوتے ہیں ایک عظیم الشان مشن لئے ہوئے۔ اپنی زندگی میں وہ اس مشن کو پھیلاتے ہیں۔ اس سبق کو خفتہ نخت قوم کو یاد دلاتے ہیں، جو وہ بھول چکی ہوتی ہے۔ اس کے اجزائے قومیت میں ہم آہنگی پیدا کر کے اس کے پریشان اور منتشر شیرازہ کو یکجا کرتے ہیں، اس کی اساسِ ملت کو استوار اور مستحکم کرتے ہیں۔ ان کی شاعری ملہمِ غیبی کی آواز ہوتی ہے، ان کا ہر لفظ اثر میں ڈوبا ہوا ہوتا ہے، ان کے کلام میں تاثیر ہوتی ہے، سوز و گداز

ہوتا ہے اور وہ برق آسنا تڑپ ہوتی ہے، جس سے ایک مضمحل اور پس ماندہ قوم کے قویٰ  
 میں حیات کے شرارے پیدا ہو جاتے ہیں۔ وہ حقیقتاً قوم کے مستقبل کے بانی ہوتے ہیں،  
 وہی ملت کے حقیقی محسن، حقیقی راہبر اور صحیح معنوں میں مجددِ اعظم کہلانے کے مستحق ہوتے ہیں۔  
 یہ وہ شعراء ہیں جن کو زندہ جاوید کہا جاتا ہے۔ قوم کی ہرسل جن کے کلام سے روح حاصل کرتی ہے  
 وہ مرنے کے بعد بھی زندہ رہتے ہیں۔ ان کا مشن موت کے بعد بھی ختم نہیں ہوتا، بلکہ وہ خود لافانی  
 ہوتا ہے، اقبال بھی ہندوستان، بلکہ عالم مشرق کے زندہ جاوید شعراء میں سے ہے، جس کی روح  
 پر مسلمانوں کی قوم ہمیشہ درود و رحمت بھیجے گی اور ان کی ہرسل اس کو اپنا سچا راہبر تصور کرے گی  
 اقبال کا کلام ہر منزل حیات میں ان کی رہبری کرے گا، ہر مصیبت کے لئے ان کو سینہ سپر بنا دے گا،  
 ہر موقع پر ان کے لئے مشعل راہ ہو گا۔

”اقبال جاچکے، اپنا شاندار مشن پورا کر گئے، ان کے انتقال پر ملک و قوم جتنا ماتم کرے کم  
 ہے، لیکن ماتم سے زیادہ ضروری چیز یہ ہے کہ اہل ملک ان کی تعلیم اور ان کے بلند و برتر خیالات  
 اعلیٰ دارفہ جذبات سے فائدہ اٹھائیں۔ اور اٹھاتے رہیں۔“

اقبال اتحاد اور محبت و اخوت انسانی کے پیغام رساں تھے۔ اقبال کی صحیح پرستاری یہ  
 ہے کہ ہم بھی دلوں میں اتحاد اور محبت و اخوت کی روشنی محسوس کریں اور ملک کی فضا کو جو  
 منافرت اور عناد و اختلاف سے مکدر رہ رہی ہے اس کو اتفاق اور عام محبت و ہمدردی کی  
 فضا سے بدل دیں۔“

بھوپال کے شعراء حضرات بھی علامہ کی وفات سے بے حد متاثر ہوئے، چنانچہ ماتم اقبال میں  
 کئی شعراء نے مرثیے لکھے جن میں علامہ محوی صدیقی، جناب حامد سعید خاں، جناب مائل نقوی، جناب  
 حبیب الحسن صاحب قادری اور جناب اختر سعید خاں صاحب کے مرثیے نظر سے گزرے یہ تمام مرثیے  
 ان کے درد و غم کی بھرپور ترجمانی کرتے ہیں۔ جناب مائل نقوی کا مرثیہ ”وصال اقبال“ ملاحظہ کیجئے۔

اس کا یہ کہنا غلط یہ حادثہ بالکل محال  
 دیکھنے والوں کو لیکن کیا کہوں کیا ہو گیا  
 عالم باطن کی کیفیت سے بالکل بے خبر  
 اور قیامت ہے بصیرت بے خبر ہوتی ہے  
 ”مرد مومن پر ذرا غالب اگر آجائے موت  
 ہیں یہی رہتے ہیں جو کونین پڑھائے ہوئے  
 جس کا اک گوشہ ازل اور دوسرا گوشہ ابد  
 موت تھراتی ہے ان کے سامنے آتے ہوئے

موت کی غفلت ہے کیا! اک شان حسن خوی  
 موت بھی اک منزلِ سفلی ہے اسکی راہ میں  
 یہ بھی اک درس خودی ہے اہل عالم کے لئے  
 ”سکراتا رقص کرتا جھومتا گاتا ہوا“

جرات ہمت کا دیتا تھا جو عالم کو سبق  
 مضطرب ہو جاتے ہیں احساس اوساں مضمحل  
 آدمی احساسِ غم پر فطرتاً مجبور ہے  
 آہِ آخر آہی جاتی ہے لبِ خاموش پر  
 اپنی بربادی پر اور اسکی سبک گامی پہ رو  
 نخر اس کو ہے کہ اپنا کام پورا کر گیا  
 غور کر تو زندگی سے اسکی تجھ کو کیا ملا  
 نالہ و فریاد بھئی کیا قسمتِ مرگِ حسین؟

جو یہ کہتا ہے ہوا اقبال کا اقبال  
 سننے والوں کو تو سننے کا بہانہ ہو گیا  
 ابنِ آدم عالم ظاہر کا قائل کس قدر  
 یہ بصارت اس طرح صرف عمل ہوتی ہے  
 یہ خبر اس کو نہیں فطرت کا ہر مقصد ہونوت  
 زندگی و موت کو پیروں سے ٹھکرائے ہوئے  
 وہ حیات ان کو عطا کرتا ہے خلاقِ لصد  
 جزو کل کو نظروں سے رہتے ہیں گئے ہوئے

آبتا دوں تجھ کو لے جوئے رازِ سرمدی  
 ہیں جو محو سیر کیفیاتِ الا اللہ میں  
 ان جو انمردوں کا یہ عالم نہیں غم کے لئے  
 ”ہاں گزر جا موت کی منزل سے اٹھلاتا ہوا“

اس جری کی موت پر اس طرح اظہارِ طلق  
 یہ بجائے دل میں جب بتا ہے دردِ جاں  
 لاکھ ضبطِ نالہ و فریاد کا مقدور ہے  
 بجلیاں گرتی ہیں جب پہم جو اس دہشون  
 ہاں جو رونا ہے تجھے تو اپنی ناکامی پہ رو  
 تجھ کو رونا ہے کہ تیرا رہنما تھا مر گیا  
 زندہ جاوید تھا وہ زندگی میں جا ملا  
 پوچھتا ہے مجھ کو ان سے جو ہیں وقفِ شوشین

ہاں اسی اقبال کی ہلکی سی اک آواز ہے  
 منزلِ آفاق میں پہنچانے یہ میرا پیام  
 تھا میری مرضی پہ فطرت کا مگر ہر اک عمل  
 زندگی ہے مختصر اب وقت رونے کا نہیں  
 امتحاں گاہِ عمل ہے دیکھ تیرے سامنے  
 برق بن کر بڑھ کر پاتا اور بل کھاتا ہوا  
 زندہ ہو کر زندہ جاوید ہو میری طرح

سن پس پردہ ذرا اکوئی صدائے راز ہے  
 کہہ رہا ہے لے رہیں رنجِ اقبالِ السلام  
 ہے میری دردِ جدائی پر یہ صدمہ بر محل  
 ہو چکا بس میرے ماتم میں بہت اندوگئیں  
 حشر بر پا کر رکھا ہے شورِ خاصِ عام نے  
 گرمی بہت سے اٹھ شعلے کو شر ماتا ہوا  
 جستجوئے فطرتِ قومی میں کھو میری طرح

(ندیم حکیم مئی ۱۹۳۸ء)

جناب سید عبدالواحد صاحب مصنف *Iqbal* نے نواب صاحب بھوپال اور علامہ  
 اقبال کے تعلق پر روشنی ڈالتے ہوئے بڑی خوبصورت بات کہی ہے :-

*During the last phase, his stay in Bhopal, mainly for treatment, deserves special mention, as it served to strengthen the ties of mutual esteem and friendship which characterised his relation with the Nawab of Bhopal, whose munificent treatment reminds us of the relations between the duke of Weimar and Goethe.*

(*Iqbal*—Seyd Abdul Wahid, P. 22)

شاعر مشرق علامہ اقبال اس جہان فانی سے رخصت ہوئے، علامہ کی صحت یابی کے لئے نواب صاحب نے مخلصانہ کوشش کی جسے اہل نظر نے قدر کی نگاہ سے دیکھا۔ اقبال کے سیرت نگاروں نے دل کھول کر نواب صاحب کو سراہا۔ اقبال کے چاہنے والوں کے دلوں میں ان کا احترام اس قدر بڑھ گیا کہ عبد الواحد مصنف "اقبال" نے کہا کہ نواب صاحب کا اقبال کے ساتھ وہی تعلق تھا جو "ڈیوک آف ڈیمر" کا گیتے کے ساتھ تھا۔ بہر حال نواب صاحب کا یہ مخلصانہ اور ہمدردانہ سلوک نہ صرف ان کے لئے بلکہ اس سرزمین کے لئے باعث فخر بنا۔

بھوپال کے عوام نے بھی علامہ سے گہرے تعلق اور عقیدت کا ثبوت "اقبال لائبریری" اور سالہا سال تک "یوم اقبال" منا کر دیا۔ علامہ کی یادگار "اقبال لائبریری" کی بنیاد یکم اکتوبر ۱۹۳۹ء میں پڑی اور خدا کے فضل سے یہ کتب خانہ آہستہ آہستہ آج تک ترقی کی منزلیں طے کر رہا ہے۔ اس کتب خانہ کا تعارف کراتے ہوئے اس کے جنرل سکریٹری نے اس کے دستور العمل میں تحریر کیا ہے کہ "مفکر اعظم شاعر مشرق علامہ اقبال کی ذات ستودہ صفا کسی تعارف کی محتاج نہیں۔ آپ نے اپنی شاعری سے جس طرح مردہ ہندوستانیوں کے دلوں میں زندگی کو رواں دواں کیا وہ عدیم النظیر اور بے مثال ہے۔

جس وقت علامہ کی یاد میں ہر جگہ یادگاریں قائم کی جا رہی تھیں تو سرزمین بھوپال کی علمی و ادبی خدمات و روایات اور علامہ اقبال کا بھوپال سے قرب تعلق کی بنا پر یونانی شفا خانے کے گرد پیش کے چند سرپھرے نوجوانوں نے عزم مصمم کیا کہ بھوپال میں علم و ادب کی ایسی شمع روشن کریں گے جو نہ صرف اقبال کی یاد تک محدود ہو بلکہ وہ عوام کو توسیع مطالعہ کے اہم مقصد سے روشناس کراتے ہوئے مطالعہ کی سہولتیں بہم پہنچائے۔

اقبال لائبریری کے قائم ہونے کے بعد ہی سے یہاں "یوم اقبال" منانے کا سلسلہ بھی شروع ہوا۔ جس کا مقصد تھا کہ عوام کو علامہ کے افکار و خیالات سے آگاہ کیا جائے چنانچہ یہاں سالہا سال تک "یوم اقبال" کا سلسلہ جاری رہا، جن میں مہاتما گاندھی، محمد علی جناح



سرتیج بہادر سپرو، محمد الیاس برنی، راجگوپال اچاریہ، ڈاکٹر راجندر پرشاد، پنڈت  
جوہر لال نہرو، ابوالکلام آزاد، بابائے اردو مولوی عبدالحق وغیرہ صاحبان نے پیغامات  
بھیجے جن کے ذریعہ "یوم اقبال" کو سراہا گیا اور علامہ کی عظمت کا اعتراف کیا گیا۔

وہ لوگ جنہوں نے "یوم اقبال" کے سلسلہ میں تقریریں کیں یا مقالات پڑھے حسب ذیل  
ہیں :- علامہ سید سلیمان ندوی، پروفیسر احتشام حسین، کوثر چاند پوری، کانتا پرشاد  
لالہ ملک راج، سورج کلا سردر، پروفیسر سلیم حادر ضوی، حامد حسین، سردار جعفری، ایم  
عرفان، ابراہیم مدعو، مولانا جدی لکھنی، آفاق احمد، زہرہ جمال، ابراہیم یوسف،  
آصف شاہ میری وغیرہ۔

منتظمین "یوم اقبال" نے اس کی اہمیت اور مقصد حسب ذیل بتائے ہیں :-

"زندہ قومیں اپنے نامور اسلاف کی یاد تازہ کر کے  
موجودہ نسلوں کو مردہ پرستی کا نہیں زندگی کا درس  
دیتی ہیں"

"علامہ اقبال گو اس عالم آب و گل میں موجود نہیں  
مگر ان کی شاعری اور ان کا پیغام آج بھی زندہ اور  
پائندہ ہے اور یہ ان کے افکار و نظریات کی صدائے بازگشت  
ہی ہے کہ ہر سال ہند اور پاکستان میں جایجا اس عظیم انسان  
کو مختلف صورتوں سے خراج عقیدت پیش کیا جاتا ہے"

"اقبال کا پیغام کیا تھا؟ پچھڑی ہوئی انسانیت کے  
لئے "قم" کی جاں نخش آواز! پست ہمتی اور بے عملی کے لئے  
حوصلہ افزا للکار۔ تنگ نظری اور تعصب کو وسیع المشربی  
اور فراخ حوصلگی کا درس، خود فراموشی اور خود فریبی کو خودی

اور خود اگاہی کی تعلیم، انفرادیت کو اجتماعیت میں ضم کرنے کی تلقین۔ غرضکہ ہماری ہیئت اجتماعی کو فرد یا جمعیت کی حیثیت سے جتنے بھی مسائل سے واسطہ پڑتا ہے ان سب کا حل اقبال کے کلام اور پیغام میں موجود ہے چنانچہ اسی پیغام سے ایک نئی زندگی اور اسی کلام سے ایک نئی تازگی حاصل کرنے کے لئے ہم "یوم اقبال" منارہے ہیں اور ہم یقین دلاتے ہیں کہ اس "یوم اقبال" میں مردہ پرستی کے رسوم ادا نہیں کئے جائیں گے، بلکہ مُردوں کو زندہ رہنے کا چلن سکھایا جائے گا۔ کیونکہ یہ دن اُس شخصیت کی یاد میں منایا جا رہا ہے جس نے مُردہ قوموں کی رگوں میں زندگی کا گرم خون دوڑایا ہے۔"


(پوسٹر - یوم اقبال - ۱۲ جون ۱۹۵۸ء)

علامہ اقبال کا بھوپال میں قیام اس اعتبار سے مختصر رہا کہ وہ علاج کی غرض سے تین مرتبہ بھوپال تشریف لائے اور کم مدت کے لئے یہاں رہے


پہلی مرتبہ	۳۱ جنوری ۱۹۳۵ء سے	۸ مارچ ۱۹۳۵ء تک
دوسری مرتبہ	۱۷ جولائی ۱۹۳۵ء سے	۹ ستمبر ۱۹۳۵ء تک
تیسری مرتبہ	۲ مارچ ۱۹۳۶ء سے	۹ اپریل ۱۹۳۶ء تک

یعنی علاج کے سلسلہ میں مختلف وقتوں میں ان کا یہاں قیام تقریباً سو اچار ماہ رہا۔ لیکن اس مختصر قیام پر بھی یہ سرزمین جس قدر فخر کرے جائز ہے۔ یہ اس سرزمین کی خوش نصیبی ہے کہ شاعر مشرق علامہ اقبال کی خدمت کا اسے کچھ موقع ملا۔

سرود رفته باز آید که نماید  
 نیچے از حجاز آید که نماید  
 سرآمد روزگار این فقیرے  
 دگر دانائے راز آید که نماید



نیف کالج، کھوپال





DEPARTMENT OF URDU

SAIHA COLLEGE, BHOPAL